

ജൂലൈ 2013

ബലേഴ്സ് പത്രിക

ചെന്നൈയിൽ ഭദ്രാസന മുഖപത്രം

വാല്യം - 26 ലക്കം - 07



അട്ടപ്പാടിക്ക് ഒരു
സന്ദേശം



മുഖപത്രിക

ഭ്രമങ്ങളിൽ വിണ്ണുപോകുന്ന ആധുനിക സമൂഹം

സാക്ഷരതയിലും വിദ്യാഭ്യാസത്തിലും സംസ്കാര സമ്പന്നതയിലും മുൻനിരയിൽ നിൽക്കുന്ന കേരളീയർ എന്തുകൊണ്ട് വൻ തട്ടിപ്പുകൾക്ക് ഇരകളായി തീരുന്നു എന്നത് എന്നും ഒരു ചോദ്യമായി അവശേഷിക്കുന്നു. വലിയൊരു 'ലാഭ' സാധ്യതയുടെ മോഹം സൃഷ്ടിച്ചാണ് ഇതിനു മുന്നിട്ട് ഇറങ്ങുന്നവർ തന്ത്രങ്ങൾ മെനയുന്നതും അതിലേക്ക് അനേകരെ ആകർഷിക്കുന്നതും. ഇപ്പോൾ കേരളമാകെ ആളിക്കത്തുന്ന സോളാർ വിവാദം, ആട്, മാഞ്ചിയം, തേക്ക്, അത്ഭുത മോതിരം, ആരോഗ്യ കിടക്ക, മുതലായവ ചതിയുടെയും കൊള്ളയുടെയും ശൃംഖലതന്നെ തീർത്ത സംഭവങ്ങളിൽ ചിലതുമാത്രം. നോബൽ സമ്മാന ജേതാവും സാമ്പത്തിക വിദഗ്ദ്ധനുമായ ഗാരി ബെക്കർ തന്റെ പ്രസിദ്ധഗ്രന്ഥമായ ക്രൈം ആന്റ് പണീഷ്മെന്റിൽ കുറ്റകൃത്യങ്ങളുടെ പ്രേരണ കളെപ്പറ്റി വ്യക്തമായി പ്രതിപാദിക്കുന്നു. "കുറഞ്ഞ അപകട സാധ്യതയോടെ ഏറെ നേട്ടം കൊയ്യൽ" എന്നാണ്.

നമ്മുടെ നാട്ടിൽ വിലസിയ ഹൈ ടെക് കളളൻ ബണ്ടി ചോർ മുൻബൈയിൽ നിന്നും വിമാനത്തിൽ കൊച്ചിയിലെത്തി മാല മോഷ്ടിച്ച് മടങ്ങുന്ന സംഭവം നാം കണ്ടറിഞ്ഞതാണ്. ആഡംബര ജീവിതത്തിനുവേണ്ടി മലയാളിയായ 24 കാരി സീരിയൽ നടിയും 22 കാരനായ കുട്ടുകാരൻ വിദ്യാർത്ഥിയും ബാങ്കിനെ കബളിപ്പിച്ച് 19 കോടി മോഷ്ടിച്ച് 9 ആഡംബര കാറും ലക്ഷങ്ങൾ വാടകയുള്ള ഫാം ഹൗസിൽ ആയുധമേന്തിയ അംഗരക്ഷകർ സഹിതം ജീവിച്ചു. വലിയ അദ്ധ്വാനമില്ലാതെ അധിക ധനം കൈക്കാലാക്കുക. അത് ആഡംബരഭ്രമത്തിനായി ഉപയോഗിക്കുക.

ഇപ്പോൾ കേരളത്തെ സൗരോർജ്ജത്തിൽ കത്തിക്കുന്ന കേസിലെ പ്രതി ഭാര്യയുടെ കൊലപാതകിയുമാണ്. ഇത്രയും ജാഗരൂകരായ മാധ്യമങ്ങളും സിവിൽ സമൂഹവുമുള്ള കേരള സംസ്ഥാനത്ത് പത്രങ്ങളും ചാനലുകളും രാഷ്ട്രീയ പാർട്ടികളും ഇത് കണ്ടെത്തിയില്ല. അനുചിതമായ രാഷ്ട്രീയ ഇടപെടലുകൾ മൂലം കുറ്റവാളികൾ ശിക്ഷിക്കപ്പെടേണ്ടതുപോലെ ശിക്ഷിക്കപ്പെടുന്നില്ല എന്നതാണ് ഇവർക്ക് കൂടുതൽ കുറ്റകൃത്യം ചെയ്യാൻ പ്രേരണ നൽകുന്നത്.

ആഡംബര ജീവിതത്തിനുവേണ്ടി പഠിക്കുന്ന സ്ഥാപന

ത്തിലെ കമ്പ്യൂട്ടറുകൾ മോഷ്ടിച്ച് വിറ്റു ചെറുപ്പക്കാരും, ആഡംബരത്തിനായി അനേകരെ കബളിപ്പിച്ച് 'ടോട്ടൽ ഫോർ യൂ'വിലെ ശബരിനാഥ്, വ്യാജ സർട്ടിഫിക്കറ്റുകൾ സമ്പാദിച്ച് ഒരു ദേശസാത്കൃത ബാങ്കിൽ ജോലി നേടിയ ബിട്ടി മെഹന്തി, ഉന്നതങ്ങളിൽ ബന്ധങ്ങൾ സ്ഥാപിച്ച് നിരവധി പേരുടെ 'ബ്ലാക്കും വൈറ്റും' പണം അപഹരിച്ച് സമൂഹത്തിന് അറപ്പുളവാക്കുന്നവിധം ആഡംബരജീവിതം നയിച്ച ദമ്പതികളും ആധുനിക തലമുറയ്ക്ക് കഥാപാത്രങ്ങൾ ആയി മാറുന്നു.

ആധുനിക സമൂഹം പ്രത്യേകിച്ച് കുട്ടികൾ വഴിതെറ്റി പോകുന്നത് മാതാപിതാക്കൾ ശ്രദ്ധാപൂർവ്വം നിരീക്ഷിക്കേണ്ടതാണ്. എളിയ നിലയിൽ നിന്നും ആഡംബരവും അനുബന്ധ സംവിധാനങ്ങളും സ്വയം ആർജ്ജിക്കുമ്പോൾ അതിന്റെ സാമ്പത്തിക ഉറവിടം അന്വേഷിക്കേണ്ടതും അത് തെറ്റായ രീതിയിൽ വന്നതെങ്കിൽ അതിനെ തിരുത്താഹപ്പെടുത്തി അവരെ നേർ മാർഗ്ഗത്തിൽ നയിക്കേണ്ടതും മാതാപിതാക്കൾ ഒരു വെല്ലുവിളിയായി ഏറ്റെടുക്കണം. വളർന്നു വരുന്ന തലമുറയ്ക്ക് മൂല്യാധിഷ്ഠിതമായ വിദ്യാഭ്യാസം നൽകി നീതി ബോധത്തിലും സാമൂഹ്യ പ്രതിബദ്ധതയിലും കുട്ടികളെ വളർത്തി എടുക്കുവാൻ മാതാപിതാക്കളുടെ ഭാഗത്തുനിന്നും പരിശ്രമം ഉണ്ടാകണം. കുട്ടികളെ തിരിച്ചറിഞ്ഞ് അവരിലെ ആഡംബരഭ്രമത്തെക്കുറിച്ച് നല്ല പാഠങ്ങൾ ശീലിക്കുവാൻ അവരെ അഭ്യസിപ്പിക്കണം. സമൂഹം ഒന്നാകെ ജാഗരൂകരാകുമ്പോൾ മാത്രമേ ഈ ദുഃസ്ഥിതിക്ക് ഒരു ശാശ്വതപരിഹാരം കണ്ടെത്താൻ കഴിയുകയുള്ളൂ.

ഫാ. ഏബ്രഹാം കോശി കുഞ്ഞുപുറത്ത്

ബെൽ പത്രിക

1987-2013

ചെങ്ങന്നൂർ ഭദ്രാസന മൂലപത്രം

ജൂൺ 2013



താളുകളിൽ....

5 ഇടയപത്രിക
നിയമസഭ സ്തംഭനം
ജനാധിപത്യത്തിന്റെ മരണമണി
തോമസ് മാർ അത്താനാസിയോസ് മെത്രാപ്പോലീത്താ

6 കാഴ്ചപ്പാട്
മലകര സഭയിൽ പള്ളികൾ ഉണ്ടാകണം
ഫാ. ഡോ. തോംസൺ റോബി

7 ലേഖനം
മേൽവിലാസമില്ലാത്തവൾ സ്ത്രീ
സരള പോൾ കുറുനാത്ത

9 ആരാധനാ വിജ്ഞാനീയം
ശ്രേഷ്ഠമായ കിരീടം
ഫാ. സഖറിയാ പനയ്ക്കാമറ്റം

11 വചനപരിഷ്കരണം
വസ്ത്രവീചാരം ന്യായപ്രമാണ വെളിച്ചത്തിൽ
ഫാ. പി.വി. ജോൺ

14 യാത്രാവിവരണം
അട്ടപ്പാടിക്കൊരു സ്നേഹസ്പർശം

19 പഠനം
എബ്രായ ലേഖനം
ഫാദർ മാത്യു വറുഗീസ്, പുളിമുട്ടിൽ

21 കാലികം
ആരോഗ്യ പോഷണം പദ്ധതി
ഫാ. എം. ഡി. യൂഹാനോൻ റമ്പാൻ

23 ഏവൻഗേല്യോന്യായനം
മെൽതോ
ഫാ. ബിജു റ്റി. മാത്യു

ഹരിതപത്രിക 18
ബാലപത്രിക 27
ഭദ്രാസന വാർത്തകൾ 28
യുവവേദി 29
സണ്ടേസ്കൂൾ വാർത്തകൾ 30

വരിസംഖ്യ

1 വർഷം	₹ 100
2 വർഷം	₹ 200
5 വർഷം	₹ 450
15 വർഷം	₹ 1500

പരസ്യനിരക്കുകൾ

Cover Back Multy	₹ 5000
Front Inner B/W	₹ 3000
Back Inner B/W	₹ 2500
Favours Received	₹ 500
Matrimonial	₹ 500

പത്രാധിപസമിതി

മാനേജിംഗ് എഡിറ്റർ & പബ്ലിഷർ

അഭിവന്ദ്യ തോമസ് മാർ

അത്താനാസിയോസ് മെത്രാപ്പോലീത്താ

ഫോൺ: 0479 - 2453310, 2451331

E-mail: marathanasios@gmail.com

ചീഫ് എഡിറ്റർ

റവ. ഫാദർ എബ്രഹാം കോശി കുറുനുംപുറത്ത്

ഫോൺ: 0479 - 2450287, 9447431096

E-mail: frabrahamkoshy@gmail.com

എക്സിക്യൂട്ടീവ് എഡിറ്റർ

റവ. ഫാദർ വൈ. തോമസ്

ഫോൺ: 0479 - 2453551, 9495351959

എഡിറ്റർ

ശ്രീ. സജി പട്ടരൂരം

ഫോൺ: 9446114346

അസ്സോസിയേറ്റ് എഡിറ്റർ

റവ. ഫാദർ സുമിത് ജോസഫ് ഡാണാംപിള്ള

ഫോൺ: 0479 - 2454504, 9947429667

സർക്കുലേഷൻ മാനേജർ

റവ. ഫാദർ തോമസ് വർഗ്ഗീസ്, കടവിൽ

ഫോൺ: 0479 - 2457586, 9447776146

വെബ് അഡ്മിനിസ്ട്രേറ്റർ

ശ്രീ. ബിനു ചാക്കോ

ഫോൺ: 0479 - 2311692, 9446697328

E-mail: binu303@gmail.com

അംഗങ്ങൾ

റവ. ഫാ. തോമസ് കൊക്കാപ്പറമ്പിൽ

റവ. ഫാദർ തോമസ് വർഗ്ഗീസ് അമയിൽ

റവ. ഫാ. ഐപ്പി പി. സാം

റവ. ഫാ. മാത്യു എബ്രഹാം

റവ. ഫാ. ഷിബു വർഗ്ഗീസ്

ശ്രീ. ജോസ് പുതുവന

ശ്രീ. ഷാജൻ മാത്യു

ശ്രീ. എബി അലക്സാണ്ടർ

പ്രൊഫ. ബിൻസി റജി

നിയമസഭ സ്തംഭനം ജനാധിപത്യത്തിന്റെ മരണമണി

സാമ്പത്തിക സ്രോതസുകൾ കൊണ്ടും സാക്ഷരതകൊണ്ടും വികസനത്തിന്റെ ഏറെ സാധ്യതകളുള്ള കേരളം അനാവശ്യ വിവാദങ്ങൾ കൊണ്ടും രാഷ്ട്രീയ അനിശ്ചിതത്വങ്ങൾ കൊണ്ടും വികസന വിരുദ്ധ സംസ്ഥാനമായി മാറുന്നത് ഏറെ ആശങ്കാജനകമാണ്. അട്ടപ്പാടി ഉൾപ്പെടെയുള്ള സമൂഹങ്ങളുടെ അടിയന്തിര ആവശ്യങ്ങൾ ചർച്ച ചെയ്യപ്പെടാതെ മാധ്യമങ്ങളും രാഷ്ട്രീയ നേതൃത്വവും സെൻസേഷണൽ ന്യൂസ്സുകൾക്ക് പിന്നാലെ ആണ്. സാധാരണക്കാരായ ആളുകളുടെ നികുതി പണംകൊണ്ട് കെട്ടി പടുത്ത ഭരണ സിരാകേന്ദ്രങ്ങളും സെക്രട്ടറിയേറ്റും ഒക്കെ രാഷ്ട്രീയ അന്തർ നാടകങ്ങളുടെ കൂത്ത് അരങ്ങായി മാറുന്നു.

അച്ചടക്കത്തിന്റെയും ധർമ്മികതയുടെയും അതിർ വരമ്പുകൾ ഭേദിച്ച് പോർവിളികൾ നടത്തുന്ന ജനപ്രതിനിധികൾ ജനാധിപത്യത്തിനു തന്നെ അപമാനമായി മാറുന്നു. അടിയന്തിര പ്രാധാന്യമുള്ള ധനാഭ്യർത്ഥന ചർച്ചയ്ക്ക് സെക്കന്റുകളും രാഷ്ട്രീയ വിവാദങ്ങൾക്ക് ദിവസങ്ങളും എന്ന ഗതികേടിലേക്ക് കേരള ജനാധിപത്യം തരം താണിരിക്കുന്നു. രാഷ്ട്രീയ വിവാദങ്ങളിൽ നിന്ന് ഒഴിഞ്ഞു നിൽക്കേണ്ടത് എല്ലാ പൊതു പ്രവർത്തകരുടെയും ഉത്തരവാദിത്വമാണ്. കഴിവും പ്രാപ്തിയും സുതാര്യതയും പരിഗണിക്കാതെ ആശ്രിത വത്സല നിയമനം നടത്തുന്ന രീതിയിൽ നിന്നും ഭരണ സിരാകേന്ദ്രങ്ങൾ മോചിതമാകണം. ഇല്ലായെങ്കിൽ പതിറ്റാണ്ടുകളായി പടുത്തുയർത്തിയ ജനകീയ പിൻതുണയും ആദർശവും ഇത്തരം ഇത്തിൾ കണ്ണികൾ നശിപ്പിക്കും എന്ന് ഇനി എങ്കിലും തിരിച്ചറിയണം.

വിവാദങ്ങൾ ആഘോഷിക്കുന്നതും വിവാദങ്ങൾ ഉണ്ടാക്കുന്നതും രാഷ്ട്രീയ അനിശ്ചിതത്വത്തിലേക്ക് സമൂഹത്തെ നയിക്കും. ഭാരതത്തെ മുഴുവൻ പിടിച്ചു കലുക്കിയ പ്രകൃതിക്ഷോഭവും, കൂണ്ടും കുഴിയുമായി മനുഷ്യന്റെ നടുവൊടിക്കുന്ന റോഡുകളും, പട്ടിണി മരണങ്ങളും, വെള്ളപ്പൊക്ക കെടുതികളും, ഗൾഫ് മേഖലയിലെ തൊഴിൽ പ്രതിസന്ധികളും ഇങ്ങനെ അടിയന്തിര പ്രാധാന്യമുള്ള വിഷയങ്ങൾ അനവധിയാണ്. എന്നാൽ നമ്മുടെ ചാനൽ ചർച്ചകളും പത്രമാധ്യമങ്ങളും രാഷ്ട്രീയ നേതൃത്വവും തങ്ങളുടെ ഭാഗം ന്യായീകരിക്കും മറ്റുള്ളവരുടെ തെറ്റുകൾ പർവതീകരിക്കുന്ന തിരക്കിലുമാണ്.

കേരളത്തിന്റെ സമഗ്ര വികസനം മറന്നുള്ള അന്തർ നാടകങ്ങൾക്കു അറുതി വരുത്താൻ കഴിയുന്നില്ലെങ്കിൽ ജനാധിപത്യത്തിനു തന്നെ അർത്ഥം നഷ്ടപ്പെടും. ഭരണ സിരാകേന്ദ്രങ്ങളും സെക്രട്ടറിയേറ്റും സ്തംഭിപ്പിക്കുന്ന നടപടി ക്രമങ്ങളിൽ നിന്നും എല്ലാവരും പിൻമാറണം. ഭരണത്തിന്റെ സുതാര്യത ജനങ്ങളെ ബോധ്യപ്പെടുത്താൻ ഭരണകൂടത്തിനു ബാധ്യതയുണ്ട്. തക്കൾ ചെയ്യുന്നതെല്ലാം ജനം അംഗീകരിച്ചു കൊള്ളുമെന്നുള്ള മൗഢ്യത്തിൽ നിന്നും അവർ പിൻമാറണം. പുകമറകൾ സൃഷ്ടിക്കുന്നതും പുകമറകൾ സൃഷ്ടിക്കാൻ അവസരം നൽകുന്നതും ഒരുപോലെ അവസാനിപ്പിക്കണം.

നിയമസഭയിൽ നഷ്ടപ്പെടുത്തുന്ന ഓരോ മിനിറ്റും കേരള വികസനത്തെ ബഹുദൂരം പിന്നോട്ട് അടിക്കും എന്ന സത്യം ജനപ്രതിനിധികളെ അസ്വസ്ഥതപ്പെടുത്തുകയും ഭാരപ്പെടുത്തുകയും ചെയ്യട്ടെ എന്ന് ആശിക്കുന്നു.

തോമസ് മാർ അത്താനാസിയോസ് മെത്രാപ്പോലീത്താ



കാഴ്ചപ്പാട്

മലങ്കര സഭയിൽ പള്ളികൾ ഉണ്ടാകണം

ഫാ. ഡോ. തോംസൺ റോബി



മലങ്കര സഭയുടെ തനതായ പൈതൃകങ്ങളിൽ ഒന്നാണ് “പള്ളി” അഥവാ ദേവാലയം. സ്ഥാനത്തിലോ അംഗവലത്തിലോ നോക്കിയല്ല പള്ളി എന്നു വിവക്ഷിക്കുന്നത്. പോർട്ടുഗീസുകാരുടെ വരവോടുകൂടി 16-ാം നൂറ്റാണ്ടു മുതൽ മലങ്കരയിൽ പലവിധ മാറ്റങ്ങൾ കത്തോലിക്കാ സഭ അടിച്ചേല്പിച്ചു. സ്വർഗ്ഗപവനക്കം, തിരുശേഷിപ്പ്

പ്രാധാന്യം തുടങ്ങിയവയ്ക്ക് ഇടയാക്കി. ഈ ചിന്തകൾ പോലെ തന്നെ ആധുനികതയുടെ സ്വാധീനം മൂലം മലങ്കരയിൽ വന്നുചേർന്ന മറ്റൊരു പ്രതിഭാസമാണ് “പള്ളികൾ” എന്ന പേരിനോടൊപ്പം ചില നാമങ്ങൾ ചേർക്കുവാനുള്ള ശ്രമങ്ങൾ.

മലങ്കര സഭയിൽ ഇന്ന് പള്ളികൾ കുറവാണ് എന്ന് പലരും വിമർശനബുദ്ധ്യ വിലയിരുത്താറുണ്ട്. എണ്ണത്തിൽ പള്ളികൾ അനവധിയാണെങ്കിലും പേരിൽ ഇല്ല. ഇന്ന് പള്ളികളോട് ചേർന്ന പല നാമധേയങ്ങൾ നൽകുന്നത് ഫാഷൻ ആയി മാറിയിരിക്കുന്നു. വലിയ പള്ളി, ചെറിയ പള്ളി, സിംഹാസന പള്ളി, മഹാഇടവക, തീർത്ഥാടന കേന്ദ്രം (മരിയൻ, ജോർജ്ജിയൻ തുടങ്ങിയവ) കത്തീഡ്രൽ എന്നിത്യാദി നാമങ്ങൾ ഫാഷനായി മാറി കഴിഞ്ഞിരിക്കുന്നു. ഇങ്ങനെയുള്ള നാമങ്ങൾ നൽകുവാനുള്ള മാനദണ്ഡം എന്താണ് എന്ന് ചോദിക്കരുത്. കാരണം ആർക്കും അറിയാമെന്ന് തോന്നിയില്ല. വലിയ പള്ളി, ചെറിയപള്ളി എന്ന പേര് എന്തർത്ഥമാക്കുന്നു എന്നറിയില്ല. “മഹാ ഇടവക” എന്താണ്? തീർത്ഥാടനകേന്ദ്രം എന്ന ഓമനപ്പേര്. ഓരോ വിശുദ്ധന്മാർ/വിശുദ്ധകളുടെ പേരിൽ പണമുണ്ടാക്കാനുള്ള മാർഗ്ഗമാണോ എന്ന് സംശയിക്കേണ്ടിയിരിക്കുന്നു. (തിരുശേഷിപ്പ് വരുമാനം പ്രധാന ആകർഷണം). പണ്ട് കത്തീഡ്രൽ എന്നത് ഭദ്രാസന മെത്രാപ്പോലീത്തായുടെ ആസ്ഥാന ദേവാലയം ആയിരുന്നു. അത് ഭദ്രാസനത്തിൽ ഒന്നു മാത്രം. എന്നാൽ ഇന്ന് ഒരു ഭദ്രാസനത്തിൽ തന്നെ പല കത്തീഡ്രലുകൾ പ്രഖ്യാപിക്കുന്നു. (അടുത്ത പള്ളി കത്തീഡ്രലായപ്പോൾ ഇരിക്കട്ടെ നമ്മുടെ പള്ളിക്കും ഒരേണ്ണം എന്ന് ആഗ്രഹിച്ച് കത്തീഡ്രൽ പ്രഖ്യാപനവും നടന്നിട്ടുണ്ട്./ പള്ളിയുടെ പൊതുയോഗത്തിൽ ഇടവക കത്തീഡ്രലാക്കുവാൻ ആഗ്രഹിച്ച് പൊതുയോഗത്തിൽ വന്നപ്പോൾ അതിനെ എതിർത്ത് നടപ്പിലാക്കാത്ത ദേവാലയവും ഉണ്ട്. ഇങ്ങനെയുള്ള സ്പർദ്ധയും കപടതയും അല്ലാതെ ഈ

ലേഖനം

മേൽവിലാസമില്ലാത്തവൾ സ്ത്രീ

സരള പോൾ കുറുനാട്



‘സ്ത്രീ’ അവളെന്നും മേൽവിലാസമില്ലാത്തവളാണ്. ജനിച്ച വീട്ടിലെ ഒരു നുള്ളു മണ്ണിനുപോലും അവൾ യോഗ്യയല്ല. പത്തുവയസ്സു (ഇപ്പോളത് 5½ യായി കുറഞ്ഞു കേട്ടോ) വരെപോലും ഉറക്കെ ചിരിക്കുവാൻ അവൾക്ക് അവകാശമില്ല. മുടുപടത്തിനുള്ളിലാണ് അവളുടെ ജീവിതം. ആരുമവളെ കാണാൻ പാടില്ല. സ്കൂളിൽ ഒന്നാമതാണെങ്കിലും ഉന്നതവിദ്യാഭ്യാസം അവൾക്ക് അന്യം. ആരെയും അവൾക്ക് വിശ്വാസമില്ല. കിടക്കുവാനും ഉറങ്ങുവാനും പേടിയാണ്. സ്വന്തം പിതാവ് പോലും മദ്യം കൊടുത്ത് മയക്കി വശീകരിക്കുന്നു. പിന്നെ കുറെ അങ്കിൾമാരും ചേട്ടന്മാരും സാറന്മാരും,

പോരെ പുരം? പെണ്ണായി ജനിക്കുന്നതിനെ പന്നിയോടാണ് അപ്പോസ്തലൻ ഉപമിച്ചിരിക്കുന്നത്. അത് അല്ലാത്തതിനാൽ ദൈവത്തെ സ്തുതിക്കുന്നു. പിന്നെ മനുഷ്യനെ പറയാനുണ്ടോ? സ്വന്തം ശരീരം പോലും അവൾക്ക് അന്യമാണ്. ഏതു വിത്തും സ്വീകരിക്കാവുന്ന ഒരു തരിശുഭൂമി. അവിടെ അവൾക്ക് ചോയിസില്ല. അതിനൊരു അഡ്രസ് വേണ്ടേ? വോട്ടേഴ്സ് ലിസ്റ്റാഴികെ മറ്റെവിടെയും മരിച്ചതാണവൾ. അവൾക്കെങ്ങനെ നാവുണ്ടാകാൻ? എങ്ങനെ സംസാരിക്കുവാൻ? മരിച്ചവർ ഉറങ്ങുന്ന വരാണല്ലോ. അവരെ ഉണർത്തരുത്. അത് മഹാപരാധമാണ്. കുടുംബത്തിന്റെ കാവൽക്കാരി. കുടുംബനാഥൻ ശാന്തനായി വാതിലടയ്ക്കാതെ ഉറങ്ങുന്നത് അതിന് ആളുള്ളതുകൊണ്ടാണ്. അതുമൊരു സ്ത്രീ. എത്ര കഷ്ടപ്പെട്ടാലും ഒരു രജിസ്റ്ററിലും അമ്മയുടെ പേർ വരില്ല. അവൾ അദൃശ്യയാണ്. അപ്രാപ്യയാണ്. സ്ത്രീയെ നോക്കുന്നതുപോലും പാപമാണെന്ന് അപ്പോസ്തലൻ വിധിക്കുന്നു. അദ്ദേഹത്തിന് പറയാമല്ലോ. ആരും അദ്ദേഹത്തെ വിലയിരുത്തിയിട്ടില്ല. ഒരു വിലക്കും അദ്ദേഹത്തിന്റെ കൈകളെ അശുദ്ധമാക്കിയിട്ടില്ല. ഒരു സ്ത്രീയുമായും അദ്ദേഹം ബന്ധപ്പെട്ടിട്ടില്ല. വിവാഹം കഴിക്കാത്തത് ഏറെ നന്നെന്ന് പറയും. ലോകം അവൾക്കന്യമാണ്. അവളെ ഇന്നുവരെ അംഗീകരിച്ചിട്ടില്ല. ഇനിയൊട്ട് അംഗീകരിക്കുകയുമില്ല. പുരുഷന്റെ ലോകമാണിത്. അവനെന്തും ചെയ്യാം. സുഖമായുറങ്ങാം. അവന്റെ കാമവും ഭോഗവും (സ്നേഹമൊഴികെ) മറ്റെന്തും അവന് ഇറക്കി വെക്കുവാനുള്ള ഒരു വിലയില്ലാത്ത ഭോഗവ

സ്തു. അവളുടെ വിലയാണ് വി. കന്യകമറിയാമിന്റേത്. അവളിനും നമ്മളെ അനുഗ്രഹിച്ചുകൊണ്ട് വേറൊരു ലോകത്തിൽ. അദ്യശ്യയായിട്ടെങ്കിലും, ഓടിക്കൊണ്ടിരുന്ന കർട്ടിനിട്ട മറച്ച ഡൽഹി ബസ്സിൽ വച്ച് കുട്ടുകാരനോടൊപ്പം ഒരു ചിത്രം ദർശിച്ചതിനുശേഷം സന്തോഷപൂർവ്വം രാത്രിയുടെ പൂർവ്വയാമത്തിൽ നരാധരന്മാരാൽ പിടിച്ചിഴിഞ്ഞപ്പെട്ട പെൺകുട്ടി ഒരു നിമിത്തം മാത്രം. ഇതിനും നീചൻ ആ പതിനാറുകാരൻ തന്നെ! ശരീരാന്തർഭാഗത്ത് സ്വന്തം കൈകാലുകൾ കടത്തി വൻകുടലും ചെറുകുടലും ചുരുട്ടിയെടുത്ത് അമ്മാനമാടിയ അവൻ ഏറ്റവും ക്രൂരമായ ശിക്ഷ അർഹിക്കുന്നു. കുറ്റം ചെയ്യുവാൻ പ്രായം ആലോചിക്കുന്ന ആൾ എന്തേ കൊന്നു കൊല വിളിക്കുമ്പോ അത് മറന്നു പോയി? പിന്നെ ശിക്ഷ നൽകുന്ന ജഡ്ജി മാത്രം എന്തിന് മനസ്സ് പുണ്യമാക്കണം? അവർ ഓരോരുത്തരായി മരണത്തെ പുൽകുകയാണ്. രാജ്യത്തെ ഏറ്റവും കൂടുതൽ പഠാവുകാരുള്ള തീഹാർ ജയിലിൽ ഇതാണ് ഗതിയെങ്കിൽ പിന്നെ കണ്ണൂർ സെൻട്രൽ , തിരുവനന്തപുരം സെൻട്രൽ ഇവിടെ യൊക്കെ എന്താകും കഥ? വെടിയുണ്ടയെ പൂമാലയാക്കി പുൽകിയ മാലാഖിയുടെ മാലാഖമുഖം മറന്നിട്ടൊന്നുമില്ല. നോബേൽ സമ്മാനം നേടുവാൻ ഇതിനകം ആ കുഞ്ഞുമാലാഖയ്ക്കു കഴിഞ്ഞു. എങ്കിലും അവളും എന്നും പേരില്ലാത്തവരും മേൽവിലാസമില്ലാത്തവളുമായി മുടുപടത്തിനുള്ളിൽ തന്നെ കഴിയും. അവസാനമായി നിരന്തരം ചോരയൊഴുക്കിക്കൊണ്ട് ക്രൂശിതനായ യേശുവിനെ അനുസ്മരിപ്പിക്കുന്ന ഇനിയും ബോധം വീണ്ടുകിട്ടിയിട്ടില്ലാത്ത കസ്തൂർബായിലെ എം.ബി. ബി. എസുകാരിയായ മലയാളി പെൺകുട്ടി അവൾ ലൈബ്രറിയിൽ നിന്നിറങ്ങിയ പാവം പാവം പെണ്ണ്! ഓട്ടോയിലെ സഞ്ചാരത്തിൽ സുഹൃത്തുക്കൾ അവളെ പിടിച്ചിഴിഞ്ഞി അവളിനും അബോധാവസ്ഥയിൽ നാക്കില്ലാതെ, മേൽവിലാസമില്ലാതെ ചിന്തിക്കുവാൻ കഴിയാതെ എവിടെയോ അലയുന്നു. നമ്മുടെ പോലീസിന്റെ അസാധ്യകഴിവുകൾക്ക് മകുടോദാഹരണമാണ്. ആലപ്പുഴയിലെ ഭാഗ്യം കെട്ട ദമ്പതികളുടെ കഥ. ആടിനെ പട്ടിയാക്കിയ തുപോലെ അവർ അവരെ കാമുകനും കാമുകിയുമാക്കിക്കളഞ്ഞു. വിവാഹ സർട്ടിഫിക്കറ്റ് രജിസ്ട്രാറുടെ ആഫീസിൽ നിന്ന് ഹാജരാക്കിയിട്ടും രക്ഷയില്ല. അവർക്ക് പരിചയമുള്ളത് അവർ എഴുതി, അവരെ കുറ്റം പറയരുതല്ലോ. കാമുകി കാമുകന്മാരായി അവർ മരം ചുറ്റിയോടി പ്രണയിച്ചുകൊണ്ടിരിക്കുന്നു. നാവില്ലാതെ മേൽവിലാസമില്ലാതെ തന്നെ (ഷീലയും നസീറും)

ഇനിയും പറഞ്ഞു തുടങ്ങിയാൽ ഇതിനൊരു അവസാനവുമില്ല. ഹൃദയിൽ തുടങ്ങി മറിയയിൽ വരെ അവർ അങ്ങനെ നീളട്ടെ. സരിതോർജ്ജം നീണാൾ വാഴട്ടെ. അതിവേഗം ബഹുദൂരം എല്ലാ വാതിലുകളും തുറന്നിട്ട് മുഖ്യമന്ത്രി ഓടട്ടെ, നമുക്കും കൂട്ടയോട്ടം തുടരാം.

വമ്പന്മാർ വീഴട്ടെ! അവർക്കുണ്ടല്ലോ മേൽവിലാസം. ഇരകൾക്കല്ലേ നഷ്ടപ്പെട്ടിട്ടുള്ള പോകട്ടെ. ഇരകളെങ്കിലുമാണല്ലോ അവർ അതുമതി.

കടപ്പാട് : 'ഇനി ഞാനുറങ്ങട്ടെ'

അനുമോദിച്ചു

മലങ്കര ഓർത്തഡോക്സ് സഭ അഹമ്മദാബാദ് ഭദ്രാസന കൗൺസിൽ, സഭയുടെ സീനിയർ മെത്രാപ്പോലീത്തായും, ചെങ്ങന്നൂർ ഭദ്രാസനാധിപനും ഗുജറാത്തിൽ സഭയുടെ വിവിധ ഇടവകകളുടെ സ്ഥാപകനുമായ അഭി. തോമസ് മാർ അത്താനാസ്യോസ് തിരുമേനിയെ അദ്ദേഹത്തിന്റെ 75-ാം ജന്മദിനത്തിൽ അനുമോദിച്ചു.

ഭദ്രാസന മെത്രാപ്പോലീത്താ അഭി. ഡോ. ഗീവറുഗീസ് മാർ യൂലിയോസ് മെത്രാപ്പോലീത്തായുടെ അദ്ധ്യക്ഷതയിൽ കൂടിയ കൗൺസിൽ സഭാ മാനേജിംഗ് കമ്മിറ്റി അംഗം അഡ്വ. മത്തായി മാമ്പള്ളിൽ അനുമോദന പ്രമേയം അവതരിപ്പിക്കുകയും ഭദ്രാസന സെക്രട്ടറി ഫാ. ജേക്കബ് മാത്യു അനുവാദകനുമായി.

അഭി. തോമസ് മാർ അത്താനാസ്യോസ് മെത്രാപ്പോലീത്താ, സഭയ്ക്കകകമാനമായും, ചെങ്ങന്നൂർ ഭദ്രാസനത്തിനും, പ്രത്യേകിച്ച് ഗുജറാത്തിലും ചെയ്തുകൊണ്ടിരിക്കുന്ന എല്ലാ പ്രവർത്തനങ്ങളേയും അഭിനന്ദിക്കുകയും, 2013 മാർച്ച് ലക്കം മലങ്കരസഭാ മാസികയുടെ അഭിമുഖത്തിൽ, ഗുജറാത്തിൽ അദ്ദേഹത്തിന്റെ മാനേജ്മെന്റിൽ പ്രവർത്തിക്കുന്ന സ്ഥാപനങ്ങളും അദ്ദേഹത്തിന്റെ സമ്പാദ്യങ്ങളും അഹമ്മദാബാദ് ഭദ്രാസനത്തിന് കൈമാറുവാനുള്ള ആഗ്രഹത്തെ അറിയിച്ചിരിക്കുന്നതിനെ യോഗം പ്രത്യേകാൽ അഭിനന്ദിക്കുകയും സ്വാഗതം ചെയ്യുകയും ചെയ്തു. അഹമ്മദാബാദ് ഭദ്രാസനം അഭി. തിരുമേനിയുടെ ഈ സ്ഥാപനങ്ങൾ അതിന്റെ ഉദ്ദേശ്യങ്ങൾ പൂർണ്ണമായി നടപ്പാക്കുവാനും ഏറ്റെടുത്ത് നടത്താൻ സന്നദ്ധമാണെന്ന് കൗൺസിൽ പ്രഖ്യാപിച്ചു. കൗൺസിൽ വൈദികരും പ്രത്യേക ക്ഷണിതാക്കളും പങ്കെടുത്തു.

ശ്രേഷ്ഠമായ കിരീടം

ഫാ. സഖറിയാ പനയ്ക്കാമറ്റം

“മണവാളൻ തൻ - മകുടം -
തിരുമുൾ മുടിയോടു സമുശൃം
മണവാളിയുടെ - മകുടം -
സതിമാർ മുടിയോടു സമുശൃം.”

(വിവാഹ കുദാശ)

മണവാളന്റെ കിരീടം നമ്മുടെ കർത്താവിന്റെ മുൾകിരീടത്തിന് സദൃശ്യമാകുന്നു. മണവാളിയുടെ കിരീടം പരിപാകതയുള്ള സതിമാരുടെ കിരീടങ്ങൾക്ക് സദൃശ്യമാകുന്നു എന്നർത്ഥം വരുന്ന മുകളിൽ കൊടുത്തിരിക്കുന്ന പ്രതിഗാനം വി. വിവാഹ കുദാശ വേളയിൽ കേൾക്കുന്നതിനാൽ ഏവർക്കും സുപരിചിതമാണ്. സ്വർഗ്ഗത്തിൽ നിന്ന് നമ്മുടെ കർത്താവിന്റെ കയ്യാൽ കിരീടം ആഘോഷത്തോടെ ഇറങ്ങുന്നു. പട്ടക്കാർ മണവാളിയുടെ ശിരസ്സിൽ വയ്ക്കുന്ന കിരീടം അവർക്ക് ചേർച്ചയുള്ളതാകുന്നു. മണവാളിയുടെ ശിരസ്സിൽ ‘ക്ലീലോബിദേ’ മൂന്നാം തവണ ചൊല്ലുമ്പോൾ പ്രതിവാക്യമായി ജനം ചൊല്ലുന്ന ഗാനഭാഗമത്രെ.

ക്രിസ്തുവിന്റെ പരസ്യ ശുശ്രൂഷാവേളയിൽ ആദ്യത്തെ അത്ഭുതം അഥവാ അടയാളം സംഭവിക്കുന്നത് വിവാഹ വിരുന്നോട് ചേർന്നായിരുന്നു. വിശുദ്ധ വേദപുസ്തകത്തിന്റെ അന്തിമ ഭാഗത്തും ഒരു വിവാഹം നാം കാണുന്നുണ്ട് (വെളിപാട് 22:17). സഭയാകുന്ന ക്രിസ്തുവിന്റെ മണവാളി പരിശുദ്ധാത്മാവോട് ഒന്നുചേർന്ന് ക്രിസ്തുവാകുന്ന വരനെ ‘വരിക’ എന്നു വിളിക്കുന്ന വലിയ രഹസ്യം അവിടെ രേഖപ്പെടുത്തിയിരിക്കുന്നു. മനുഷ്യൻ ദൈവവുമായി ആത്മീയ സംസർഗ്ഗത്തിൽ ഒന്നായി തീരുന്നതിന്റെ ഒരു പ്രതീകമാണ് വിവാഹ ബന്ധം. ദൈവരാജ്യത്തിനുവേണ്ടി അടുത്ത തലമുറയെ പ്രദാനം ചെയ്യുന്നതിനുള്ള അവകാശവും അനുഗ്രഹീതമായി കുടുംബത്തിനു നൽകപ്പെട്ടിരിക്കുന്നു. “വിവാഹ ജീവിതത്തിൽ കൂടെ ദൈവത്തെ മഹത്വപ്പെടുത്തുവാനുള്ള പ്രത്യേക ദൈവവിളിയാണ് ക്രിസ്തീയ കുടുംബജീവിതത്തിന്റെ അടിസ്ഥാനം” എന്ന് ഡോ. പൗലോസ് മാർ ഗ്രിഗോറിയോസ് തിരുമേനി ഉദ്ബോധിപ്പിക്കുമായിരുന്നു.

മണവാളന്റെ കിരീടം

ലോകപ്രകാരം ഒരു രാജാവിന്റെ കിരീടം എന്നത് അധികാരത്തിന്റെയും അനുവാദത്തിന്റെയും അവകാശത്തിന്റെയും പ്രതീകമാണ്. ക്രിസ്തീയ സഭയുടെ പാരമ്പര്യ കിരീടം സഹദേന്മാരുടെ ജീവിതവുമായി ബന്ധപ്പെട്ടു വിശ്വാസത്തിൽ അധിഷ്ഠിതമായ ത്യാഗ



ത്തിന്റെയും, സ്നേഹത്തിന്റെയും, ശുശ്രൂഷയുടെയും പ്രതീകമായി നിലകൊള്ളുന്നു. വിവാഹ കുദാശയിൽ മണവാളന്റെയും മണവാട്ടിയുടെയും ശിരസ്സിൽ കിരീടമായി ആഘോഷിക്കുന്നത് വാഴ്ത്തിയ സ്വർണ്ണ കുരിശു മാലയാണ്. ലോകപ്രകാരമുള്ള രാജാവിന്റെ കിരീടത്തിന്റെ അർത്ഥവും സഭാപാരമ്പര്യത്തോടു ചേർന്ന് സഹദേന്മാരുടെ കിരീടത്തിന്റെ അർത്ഥവും ഒന്നു ചേരുമ്പോൾ അനുഗ്രഹിക്കപ്പെട്ട ക്രിസ്തീയ കുടുംബ ജീവിതത്തിന് പൂർണ്ണതയുണ്ടാകുന്നു.

മണവാളന്റെ കിരീടത്തെ അഥവാ മഹത്വത്തെ ക്രിസ്തുവിന്റെ മുൾക്കിരീടത്തോട് ഉപമിച്ചിരിക്കുന്നു. മുൾച്ചെടിയുടെ കൊമ്പുകൾ കൊണ്ടു മെടഞ്ഞ കിരീടം ക്രിസ്തുവിന്റെ ശിരസ്സിൽ പീഡാനുഭവത്തിന്റെയും പരിഹാസത്തിന്റെയും ഭാഗമായിട്ടാണ് ധരിപ്പിച്ചത്. മറ്റു ഉള്ളവർ തേജസ്സിന്റെ കിരീടം ധരിക്കേണ്ടതിന് ക്രിസ്തു വേദനയുടെയും, ശാപത്തിന്റെയും കിരീടം ധരിച്ചു. ജീവിത പങ്കാളിയുടെയും കുടുംബാംഗങ്ങളുടെയും നന്മയ്ക്കു വേണ്ടി യുള്ള ക്ലേശങ്ങളും ബുദ്ധിമുട്ടും സന്തോഷത്തോടെ സ്വീകരിക്കുവാൻ മണവാളന്റെ സമർപ്പണ ജീവിതത്തിന് കഴിയേണ്ടതാണ്.

ജീവിതവിജയം - അവകാശപ്പെട്ടിരിക്കുന്നത് നിസ്വാർത്ഥനായ മനുഷ്യന്

ക്രിസ്തു സ്വാർത്ഥരഹിതനായി വഴികാട്ടിയത് വലിയ വിജയത്തെ വെളിപ്പെടുത്തുവാനായിരുന്നു. പ്രതിഫലം ആഗ്രഹിക്കാതെ ഉള്ളത് മറ്റുള്ളവർക്ക് കൊടുക്കുവാൻ തുനിയുമ്പോൾ, കൊടുക്കുന്നതിന്റെ പതിമടങ്ങ് കൊടുക്കുന്നവനിലേക്ക് തന്നെ മടങ്ങിവരും. പ്രകൃതി അതു തന്നെയാണ് പഠിപ്പിക്കുന്നത്. സ്വരൂപിച്ചു കൂട്ടുവാൻ വേണ്ടി മാത്രം ജീവിക്കുമ്പോൾ പ്രതിസന്ധികളും, ദുഃഖാനുഭവവും വർദ്ധിക്കുന്നു. സൂര്യൻ സമുദ്രത്തിൽ നിന്നും വെള്ളം വലിച്ചെടുക്കുന്നത് മഴയായി മടക്കിക്കൊടുക്കുവാൻ മാത്രം. ഒരു മുറിയിലുള്ള വായു എത്രമാത്രം അവിടെ നിന്നു ബഹിഷ്ക്കരിക്കുവാൻ സാധിക്കുന്നുവോ അത്രവേഗം തന്നെ വെളിയിൽ നിന്നും ശുദ്ധവായു അതിന്റെ ഉള്ളിലേക്ക് പ്രവഹിക്കുക തന്നെ ചെയ്യും. വാതിലുകളും ജനലുകളും സ്ഥിരമായി അടച്ചിട്ടിരുന്നാൽ വായു ഉള്ളിലേക്ക് പ്രവേശിക്കുകയില്ലെന്നു മാത്രമല്ല ഉള്ളിലെ വായു 'വിഷമയ'മായിത്തീരുകയും ചെയ്യും. തികവുള്ള മനുഷ്യന് തന്റെ എല്ലാ ആത്മശക്തികളെയും തന്റെ സമ്പൽ സമൃദ്ധികളെയും തന്റെ സ്നേഹഭാജനങ്ങൾക്ക് അർപ്പിക്കുവാൻ കഴിയണം.

മണവാട്ടിയുടെ കിരീടം

'മണവാട്ടിയുടെ കിരീടം പരിപാകതയുള്ള സതിമാരുടെ കിരീടങ്ങൾക്ക് സദൃശമാകുന്നു' 'നാക്കേഫ്' എന്ന സുറിയാനി പദത്തിന്റെ അർത്ഥം വേർപിരിയുവാൻ പാടില്ലാത്ത നിലയിൽ ഒന്നായിത്തീരുന്ന പ്രക്രിയയാണ്. 'നക്ഫോസോ' എന്ന നാമപദം 'Inseperable Spiritual Union' എന്ന ആശയത്തിലാണ്. മണവാട്ടിയുടെ കിരീടത്തിന്റെ വിശേഷണമായി ഗാനഭാഗത്ത് ചേർത്തിരിക്കുന്നത് 'സതി' എന്ന ആചാരം നിലനിന്നിരുന്ന ഒരു കാലമുണ്ടായിരുന്നു. ഭർത്താവ് മരിക്കുമ്പോൾ ഒരുക്കുന്ന ചിതയിൽ സ്വയം ചാടിമരിക്കുവാൻ തയ്യാറായി നിൽക്കുന്ന മനസ്സിന്റെ ഒരുക്കത്തെ പ്രതീകാത്മകമായി ഉപമിച്ചുകൊണ്ട് മണവാട്ടിയുടെ കിരീടം അഥവാ മഹത്വം സതിമാരുടെ കിരീടത്തോടു ഉപമിച്ചിരിക്കുന്നു. ഉത്തമയായ ഒരു മണവാട്ടിയുടെ ചിന്തയും ധ്യാനവും നടപടികളും എപ്പോഴും തന്റെ പതിയാൽ ആവൃതമായിരിക്കും, അഥവാ ബന്ധപ്പെട്ടതും പൊരുത്തപ്പെട്ടതും ആയിരിക്കും. സഭയാകുന്ന മണവാട്ടിയുടെ ചിന്തയും ധ്യാനവും എപ്പോഴും യഥാർത്ഥ മണവാളനായ ക്രിസ്തു കേന്ദ്രീകൃതമായിരിക്കും.

ക്രിസ്തു തന്റെ മണവാട്ടിയായ സഭയെ സ്നേഹിക്കുന്നു. ആ നിസ്വാർത്ഥ സ്നേഹമാണ് ഏതു മണവാളന്റെയും മാതൃക. ക്രിസ്തുവിനു വിധേയമായി വിശ്വസ്തതയോടെ ജീവിക്കുന്നതാകുന്നു മണവാട്ടികളുടെ മാതൃക. ആദ്ധ്യാത്മികതയുടെ മുഖമുദ്ര എന്നത് തീവ്രമായ സ്നേഹം തന്നെ "അവൾക്ക് ശുദ്ധവും ശുഭ്രവുമായ വിശേഷവസ്ത്രം ധരിപ്പാൻ കൃപ ലഭിച്ചിരിക്കുന്നു; ആ വിശേഷ വസ്ത്രം വിശുദ്ധന്മാരുടെ നീതി പ്രവർത്തികൾ തന്നെ." (വെളിപാട് 19:8)

വസ്ത്രവിചാരം

ന്യായപ്രമാണ വെളിച്ചത്തിൽ

ഫാ. പി.വി. ജോൺ

വചനപരിഷ്കരണം

പുരുഷന്റെ
 വസ്ത്രം സ്ത്രീയും
 സ്ത്രീയുടെ
 വസ്ത്രം പുരുഷനും
 ധരിക്കരുത്;
 അങ്ങനെയുള്ളവരെ
 കെയറും
 നിന്റെ ദൈവമായ
 യഹോവയ്ക്കു
 വെറുപ്പാകുന്നു.
 ആവ. 22:5

ആധുനിക വസ്ത്രസങ്കല്പത്തിന് പൊതുത്തപ്പൊടി കഴിയാത്ത ഒന്നാണ് മോശെ മുഖാന്തിരം യഹോവ നൽകിയ വസ്ത്രധാരണത്തെക്കുറിച്ചുള്ള ഈ ന്യായപ്രമാണം. സ്ത്രീയുടെയും പുരുഷന്റെയും വസ്ത്രധാരണ രീതി വ്യത്യാസമുള്ളതാണെന്നും അത് അങ്ങനെ തന്നെ പാലിക്കേണ്ടതാണെന്നും ഈ വാക്യം വ്യക്തമാക്കുന്നു. ഇതിനു വിപരീതമായി പ്രവർത്തിക്കുന്നത് തെറ്റാണെന്നു മാത്രമല്ല; അങ്ങനെ ചെയ്യുന്നവരെ ദൈവം വെറുക്കുന്നു എന്നുകൂടി പറയുമ്പോൾ ഈ പ്രമാണം എത്രമാത്രം ഗൗരവതരമായി പാലിക്കേണ്ടതാണെന്ന് വ്യക്തമാക്കുന്നു. ഇത് വ്യക്തി സ്വാതന്ത്ര്യത്തിലുള്ള കൈകടത്തലാണെന്നാണ് ആധുനിക തലമുറയുടെ ചിന്താഗതി. എന്തു വസ്ത്രം ധരിക്കണം, എങ്ങനെ ധരിക്കണം എന്നൊക്കെ തീരുമാനിക്കുവാനുള്ള അവകാശവും അധികാരവും വ്യക്തികൾക്കുള്ളതാണെന്നത്രെ ഇവരുടെ വാദം.

ഈ ചിന്താഗതി വളരുവാനും ബലപ്പെടുത്തുവാനും രണ്ട് കാരണങ്ങൾ ഉണ്ട്. സ്വാതന്ത്ര്യത്തെക്കുറിച്ചുള്ള വികലമായ ധാരണയാണ് ഒന്ന്. എന്തു പറയുവാനും എന്തു ചെയ്യുവാനും ഉള്ള ലൈസൻസായിട്ടാണ് സ്വാതന്ത്ര്യത്തെ പലരും കാണുന്നത്. അതിർരേഖകളും അതിർവരമ്പുകളുമില്ലാത്തതാണ് സ്വാതന്ത്ര്യം എന്നത് വെറും മിഥ്യാ ധാരണയാണ്. അന്യന്റെ സ്വാതന്ത്ര്യത്തിന്റെ പരിധിക്കു പുറത്തു മാത്രമേ നമ്മുടെ സ്വാതന്ത്ര്യം ചെന്നു നിൽക്കുകയുള്ളൂ; നിൽക്കാവൂ. അന്യന്റെ സ്വാതന്ത്ര്യത്തിൽ കൈകടത്താനുള്ള അധികാരവും അവകാശവും എന്റെ സ്വാതന്ത്ര്യത്തിനില്ല. അത് ദുഃസ്വാതന്ത്ര്യമാണ്. അത് സമൂഹത്തിന്റെ ദുഃസ്ഥിതിക്ക് തടസ്സവുമാണ്. ലളിതമായ ഒരുദാഹരണം പെരുവഴി എല്ലാവർക്കും ഒരുപോലെ ഉപയോഗിക്കുവാൻ അവകാശം ഉണ്ട്. വഴിയിലൂടെ



എന്റെ ഇഷ്ടപോലെ നടക്കുവാൻ എനിക്ക് സ്വാതന്ത്ര്യമുണ്ട് എന്നു പറഞ്ഞ് ഒരാൾ പാതയുടെ മദ്ധ്യത്തിലൂടെ, അന്ത്യർക്ക് മാർഗ്ഗതടസ്സമുണ്ടാക്കിക്കൊണ്ട് നടന്നാലുള്ള ഭവിഷ്യത്തുകൾ ഊഹനീയമാണ്. അത് സംഘർഷത്തിന് വഴി തെളിക്കുന്നു. ഇവിടെ എല്ലാവർക്കും സുഖമായി യാത്ര ചെയ്യാനുള്ള അവകാശം പരിരക്ഷിക്കുകയാണ് ഗതാഗത നിയമത്തിന്റെ ഉദ്ദേശം. ഈ നിയമങ്ങൾ വ്യക്തിസ്വാതന്ത്ര്യത്തിലുള്ള കൈകടത്തലോ നിഷേധമോ അല്ല. വ്യക്തിസ്വാതന്ത്ര്യത്തിന്റെ പരിരക്ഷയാണ് നിയമത്തിന്റെ ലക്ഷ്യം. നിയമത്തിന്റെ ഈ ഉദ്ദേശത്തെ മനസ്സിലാക്കാനോ ഉൾക്കൊള്ളാനോ കഴിയാത്തവരാണ് സ്വാതന്ത്ര്യവാദികൾ.

എനിക്ക് ഇഷ്ടമുള്ള വസ്ത്രങ്ങൾ ധരിക്കുന്നത് അന്യന്റെ സ്വാതന്ത്ര്യത്തിലുള്ള കൈകടത്തലായി തീരുന്നതെങ്ങനെ? എന്ന ചോദ്യം ഇവിടെ പ്രസക്തമാണെന്ന് തോന്നാം. അന്യന് അനിഷ്ടകരമായതൊന്നും ചെയ്യാൻ എനിക്ക് അവകാശമില്ലെന്നതാണ് സത്യം. അന്യന് വേദന ഉളവാക്കുന്ന, അന്യന്റെ വികാരത്തെ വ്രണപ്പെടുത്തുന്ന, അന്യന്റെ അധമവികാരത്തെ തട്ടിയുണർത്തുന്ന, അന്യന് അലോരസമുളവാക്കുന്ന സംസാരങ്ങളും പ്രവൃത്തികളും വേഷവിധാനങ്ങളും സ്വാതന്ത്ര്യത്തിന്റെ ദുരുപയോഗ പട്ടികയിൽ പെടുന്നു. ഇന്നത്തെ പല വേഷപകർച്ചകളും, പ്രത്യേകിച്ച് സ്ത്രീകളുടെ വേഷങ്ങൾ മനുഷ്യനെ മൃഗങ്ങളിൽ നിന്ന് വേർതിരിച്ചു നിർത്തുന്നതും, നിയന്ത്രിച്ചു നിർത്തേണ്ടതുമായ അധമവികാരങ്ങളെ തൊട്ടുണർത്തുന്നവയായി മാറിയിരിക്കുന്നു. തെറ്റിനു പ്രേരണ നൽകുന്നതും ശിക്ഷാർഹമായ കുറ്റമാണല്ലോ. മലങ്കരസഭാ മാസികയിൽ 2012 ജനുവരി ലക്കത്തിൽ പ്രസിദ്ധീകരിച്ച ശ്രീ. ബാലകൃഷ്ണൻ നായരുടെ “വസ്ത്രധാരണം വൈവിധ്യമോ വൈകല്യമോ” എന്ന ലേഖനം വായിക്കുവാൻ ഞാൻ ഇവിടെ ശുപാർശ ചെയ്യുന്നു. ആ ലേഖനം മുഴുവൻ ഉദ്ധരിക്കപ്പെടുവാൻ യോഗ്യമാണെങ്കിലും ഉചിതമല്ലാത്തതിനാൽ; അതു വായിച്ചിട്ടില്ലാത്തവർക്കും വായിക്കാൻ കഴിയാത്തവർക്കും വേണ്ടി ചില പ്രസക്ത ഭാഗങ്ങൾ മാത്രം കടമെടുക്കുന്നു.

“മനുഷ്യന്റെ ശരീരത്തിന്റെ നിമ്നോന്നതകൾ അതേപോലെയോ ഉള്ളതിലേറെയോ പ്രതിഫലിപ്പിക്കുന്ന രീതിയിലുള്ള വസ്ത്രധാരണ രീതി മനുഷ്യമനസ്സിൽ ഉറങ്ങിക്കിടക്കുന്ന മൃഗത്തെ ഉണർത്തി പ്രതികരിപ്പിക്കാനേ ഉതകൂ. ലൈംഗിക പീഡനം നടന്നാൽ പ്രേരണ നൽകുന്ന ഒരു

സുപ്രധാനഘടകം ഈ പ്രദർശനം ജനിപ്പിക്കുന്ന ഉത്തേജനമാണ്. ഇതൊരു മനോരോഗമാണ്. Exhibitionism മനശാസ്ത്ര ചികിത്സ ആവശ്യമുള്ള ഒരു രോഗം. ഇദ്ദേഹം കേരളത്തിലെ പ്രശസ്തനായ ഒരു സൈക്കോളജിസ്റ്റാണ് എന്ന് അറിയുമ്പോഴാണ് ഈ പ്രസ്താവത്തിന്റെ ഗൗരവം വർദ്ധിക്കുന്നത്.

നഗ്നത മറയ്ക്കുക എന്ന പ്രഥമവും പ്രധാനവുമായ വസ്ത്രധാരണത്തിന്റെ ഉദ്ദേശത്തെ അവഗണിക്കുന്നു. വസ്ത്രത്തെക്കുറിച്ചുള്ള വി. വേദപുസ്തകത്തിലെ ആ പരാമർശങ്ങൾ ഇവിടെ ശ്രദ്ധിക്കപ്പെടേണ്ടവയാണ്. അതിന്റെ വേദശാസ്ത്രപഠനങ്ങളിലേക്ക് പ്രവേശിക്കാതെ വസ്ത്രസങ്കല്പത്തെക്കുറിച്ച് മാത്രം ചിന്തിക്കാം. ഉല്പ. 3:7 ‘ഉടനെ ഇരുവരുടെയും കണ്ണു തുറന്നു. തങ്ങൾ നഗ്നരാണെന്ന് അറിഞ്ഞു. അത്തിയില കൂട്ടിത്തൂണി തങ്ങൾക്ക് അരയാട ഉണ്ടാക്കി.’ വസ്ത്രത്തിന്റെ ഉദ്ദേശം നഗ്നത മറയ്ക്കലായിരുന്നുവെന്ന് ഇവിടെ വ്യക്തമാക്കുന്നു. എന്നാൽ മനുഷ്യൻ സ്വന്ത ഇഷ്ടപ്രകാരം ഉണ്ടാക്കിയ വസ്ത്രം പൂർണ്ണമായും നഗ്നത മറയ്ക്കാൻ പര്യാപ്തമായിരുന്നില്ല. അത് വെറും അരയാട മാത്രമായിരുന്നു. അതാകട്ടെ രണ്ടുപേർക്കും ഒരുപോലെയുള്ളതും ആയിരുന്നു. തന്മൂലം യഹോവ അവർക്ക് മറ്റൊരു വസ്ത്രം ഉണ്ടാക്കിക്കൊടുത്തു. അത് തോൽകൊണ്ടുള്ള ഉടുപ്പായിരുന്നു. പുരുഷന് പ്രത്യേകവും സ്ത്രീക്ക് പ്രത്യേകവുമായിരുന്നു എന്ന് ഊഹിക്കുന്നതിൽ തെറ്റില്ല. ഉല്പ. 3:21 “യഹോവയായ ദൈവം ആദാമിനും അവന്റെ ഭാര്യയ്ക്കും തോൽകൊണ്ട് ഉടുപ്പുണ്ടാക്കി അവരെ ധരിപ്പിച്ചു.” മനുഷ്യൻ ഉണ്ടാക്കിയ വസ്ത്രത്തെക്കുറിച്ച് ‘തങ്ങൾക്ക് അരയാട ഉണ്ടാക്കി’ എന്ന് രേഖപ്പെടുത്തുമ്പോൾ ദൈവം ഉണ്ടാക്കിയ വസ്ത്രത്തെക്കുറിച്ച് പറയുന്നത് ആദാമിനും അവന്റെ ഭാര്യയ്ക്കും തോൽകൊണ്ട് ഉടുപ്പുണ്ടാക്കി എന്നാണ്. പുരുഷനു ചേരുന്ന വസ്ത്രം അവനും സ്ത്രീയ്ക്ക് ചേരുന്ന വസ്ത്രം അവൾക്കും ഉണ്ടാക്കിയെന്നു തന്നെയാണ് അതിന്റെ അർത്ഥം. വസ്ത്രത്തിന്റെ ഉദ്ദേശം പൂർണ്ണ നഗ്നത മറയ്ക്കലാണെന്ന് ഈ വാക്യങ്ങൾ വ്യക്തമാക്കുന്നു. മനുഷ്യശരീരത്തിന്റെ സുപ്രധാന അവയവങ്ങളെ മറയ്ക്കുവാനും ഒരു പരിധിവരെ സംരക്ഷിക്കാനുമാണ് വസ്ത്രം ധരിക്കുന്നത് ആധുനിക ഫാഷൻ ഭ്രമവും അനുകരണഭ്രമവും പ്രദർശനതന്ത്രവും ഈ സത്യത്തെ മറയ്ക്കുവാനും മറികടക്കുവാനും ആധുനിക തലമുറയെ പ്രേരിപ്പിക്കുന്നു. കച്ചവടക്കണ്ണുള്ളവർ അത് മുതലാക്കുകയും ചെയ്യുന്നു. ഫാഷനിൽ ഭ്രമിച്ചു വശാകുന്ന യുവതലമുറയും അറി

**പുരുഷൻ
കുറെ കഴിവുകളും
പരിമിതികളുമുണ്ട്.
സ്ത്രീക്കും
അതുപോലെ തന്നെ
കഴിവുകളും പരിമിതികളുമുണ്ട്.
ഇവ പരസ്പര
പൂരകങ്ങളാകുമ്പോഴാണ്
മനുഷ്യജീവിതം
സന്തുഷ്ടവും സുഖകരവും
സമാധാനപൂർണ്ണവുമാകുന്നത്.**

യാതെ ഇവർക്കു ബലിയാടാകുന്നു.

“പുരുഷൻ ശരീരം മറയ്ക്കാനും സ്ത്രീ കാണിക്കുവാനുമാണ് വസ്ത്രം ധരിക്കുന്നത് എന്ന് തോന്നിപ്പോകും” എന്ന ജി. ബാലകൃഷ്ണൻ നായരുടെ സംശയം സത്യപ്രസ്താവ്യം തന്നെയാണെന്ന് ആധുനിക വസ്ത്രധാരണരീതി വെളിവാക്കുന്നു. പാസ്സും സൂട്ടും ധരിച്ച പുരുഷന്റെ കൈയും പിടിച്ച് കടന്നുവരുന്ന അർദ്ധനഗ്നയായ

സ്ത്രീരൂപം ഈ സത്യത്തെ അരക്കിട്ട് ഉറപ്പിക്കുന്നു. പരിശുദ്ധനായ പൗലോസ് ശ്ലീഹ സ്ത്രീകളുടെ വസ്ത്രധാരണ രീതിയെക്കുറിച്ച് നൽകിയിരിക്കുന്ന ഉപദേശം ശ്രദ്ധിക്കുക. 1 തിമോ. 2:9 “അവണ്ണം സ്ത്രീകളും യോഗ്യമായ വസ്ത്രം ധരിച്ചു. ലജ്ജാശീലത്തോടും സുബോധത്തോടും കൂടെ തങ്ങളെ തന്നെ അലങ്കരിക്കേണം” ഇന്നത്തെ ചില സ്ത്രീകളുടെ അയോഗ്യമായ വസ്ത്രധാരണം കണ്ടാൽ ലജ്ജാശീലവും സുബോധവും അവർക്കു നഷ്ടപ്പെട്ടുകൊണ്ടിരിക്കുന്നു എന്നു സംശയിച്ചാൽ തെറ്റു പറയാൻ കഴിയുകയില്ല. “സ്ത്രീത്വത്തെയും ലജ്ജാശീലവും അടക്കവും ഒതുക്കവും വെടിഞ്ഞാൽ സ്ത്രീസമത്വമായി എന്ന ചിന്ത ഭരിക്കാൻ തുടങ്ങിയതോടെയുള്ള പരിണാമത്തിന്റെ തുടർച്ചയാണ് ഇറുകിയ വസ്ത്രധാരണവും പ്രദർശനത്വരതയും” എന്ന് ശ്രീ. ജി. ബാലകൃഷ്ണൻ നായരുടെ അഭിപ്രായം ഇവിടെ വളരെ ശ്രദ്ധാർഹമായതു തന്നെയാണ്. പുരുഷന്റെ വേഷം ധരിച്ചതുകൊണ്ടു മാത്രം സ്ത്രീ പുരുഷനു തുല്യമാകുകയില്ല. പുരുഷൻ സ്ത്രീക്ക് തുല്യമാകാനോ സ്ത്രീക്ക് പുരുഷനു തുല്യമാകാനോ സാധ്യവുമല്ല. അങ്ങനെയാണ് ദൈവം മനുഷ്യനെ സൃഷ്ടിച്ചിരിക്കുന്നത്. ദൈവസൃഷ്ടിയുടെ ഉദ്ദേശത്തെ അവഗണിക്കുകയോ മറികടക്കുകയോ ചെയ്യുന്നത് പ്രപഞ്ചത്തിന്റെ സന്തുലിതശേഷം 26-ാം പേജിൽ

വായനക്കാരുടെ പ്രതികരണങ്ങൾ ക്ഷണിക്കുന്നു.
 ചീഫ് എഡിറ്റർ, ബഥേൽ പത്രിക, പി.ബി. 38, ബഥേൽ അരമന ചെങ്ങന്നൂർ 689 121  പ്രതികരണപത്രിക

നവീകരണസഭകളേക്കാൾ നല്ലത് പുരാതനസഭകളല്ലേ?

നമ്മുടെ സഭാംഗങ്ങളായ പെൺകുട്ടികൾ വിവാഹിതരായി മറ്റു സഭകളിലേക്കു മാറുന്ന പ്രവണത വർദ്ധിച്ചുവരികയാണ്. നല്ല പങ്കും സഭയിൽ ഉറച്ച വിശ്വാസമില്ലാത്തതിനാൽ സംഭവിക്കുന്നതാണ്. സാഹചര്യങ്ങളുടെ പ്രതികൂലാവസ്ഥകൊണ്ടു സംഭവിക്കുന്നവയുമുണ്ട്. അതിനു കുറ്റം പറയാനാവില്ല. ഇപ്രകാരം സഭ വിട്ടുപോകുന്നവർ നല്ല പങ്കും മാർത്തോമ്മാ, സി.എസ്.ഐ., ഇവാഞ്ചലിക്കൽ തുടങ്ങിയ നവീകരണ സഭകളിലേക്കാണ് പോകുന്നത്. സാമുദായികമായി അടുപ്പമുണ്ടെങ്കിലും സഭാവിശ്വാസപരമായി നമ്മോടു കൂടുതൽ സാമ്യമുള്ളത് റോമൻ കത്തോലിക്കാ സഭയ്ക്കാണ്. ആ സഭയിലെ സീറോ-മലങ്കര, സീറോ-മലബാർ റീത്തുകളിൽ നമ്മുടെ ആളുകൾ പോകുന്നത് നവീകരണ വിഭാഗങ്ങളിൽ പോകുന്നതിന്റെ അത്രയും അപകടകരമെന്നു തോന്നുന്നില്ല. റോമൻ കത്തോലിക്കാ പെൺകുട്ടികൾ ആ സഭയിലേക്കു വിവാഹിതരായി പോകുന്നതിനെ നിരുത്സാഹപ്പെടുത്തുന്നതിനു അതൊരു കാരണമായി കാണേണ്ട കാര്യമില്ലല്ലോ. നവീകരണസഭകളേക്കാൾ നമുക്ക് മുൻഗണന കൊടുക്കാവുന്നത് പുരാതനസഭകൾക്കാണ്. കൂദാശകൾ പരസ്പരം സാധുവായി അംഗീകരിക്കുന്ന നിലയ്ക്ക് അതാണ്. നമ്മുടെ പെൺകുട്ടികൾ മറ്റു സഭകളിലേക്കു വിവാഹിതരായി പോകുന്നത് നിരുത്സാഹപ്പെടുത്തേണ്ടതാണെങ്കിലും അത്യാവശ്യഘട്ടങ്ങളിൽ മുൻഗണന കൊടുക്കേണ്ടത് യാക്കോബായ വിഭാഗത്തിനും മറ്റു പുരാതനസഭയ്ക്കുമാണെന്ന് നമ്മുടെ സഭാംഗങ്ങളെ ബോധ്യപ്പെടുത്തേണ്ടത് ആവശ്യമായി തോന്നുന്നു. അല്ലാത്ത പക്ഷം നവീകരണ സ്വാധീനം നമ്മുടെ സഭയിൽ വർദ്ധിക്കാനിടയാകും.

ഷാജി സി.എ. ബുധനൂർ
www.bethelpatrika.org



അട്ടപ്പാടിക്ക് ഒരു സ്നേഹസ്പർശം

തയ്യാറാക്കിയത്
റോബിൻ ജോ വർഗീസ് ബുധനൂർ &
ഷിജോ ജോസ് ഇടവങ്കാട്



യാത്രാവിരണം

ഓർത്തഡോക്സ് ക്രൈസ്തവ യുവജനപ്രസ്ഥാനം ചെങ്ങന്നൂർ ഭദ്രാസനത്തിന്റെ ആഭിമുഖ്യത്തിൽ വിവാദങ്ങളുടെയും പട്ടിണിയുടെയും ഭൂമിയായ അട്ടപ്പാടിയിലേക്ക് ജീവനോപാധികൾ വിതരണം ചെയ്യുന്ന സാത്ഥന പ്രൊജക്ടായ 'അട്ടപ്പാടിയ്ക്കൊരു സ്നേഹസ്പർശം' 2013 ജൂലൈ മാസം 4, 5 തീയതികളിൽ നടത്തപ്പെട്ടു.

ഭദ്രാസനത്തിന്റെ വിവിധ പള്ളികളിൽ നിന്നും വ്യക്തികളിൽ നിന്നും ചെറുതും വലുതുമായി പിരിച്ചെടുത്ത തുകയ്ക്ക് അനുസൃതമായ ഭക്ഷണസാധനങ്ങൾ ആദിവാസികളിലേക്ക് എത്തിക്കുന്നതിനായി, ഭദ്രാസന മെത്രാപ്പോലീത്ത അഭിവന്ദ്യ തോമസ് മാർ അത്താനാസിയോസ് തിരുമേനിയുടെ നേതൃത്വത്തിൽ ബഹു. വൈദികരും വിവിധ പള്ളികളിലെ യുവജനപ്രസ്ഥാനാംഗങ്ങളും അടങ്ങിയ ഒരു സംഘം ജൂലൈമാസം 4-ാം തീയതി അവിടേയ്ക്ക് പുറപ്പെട്ടു.

ഭദ്രാസനത്തിന്റെ വിവിധ ഭാഗങ്ങളിൽ നിന്നുള്ള യുവജനപ്രസ്ഥാനാംഗങ്ങൾ രാവിലെ 8 മണിയോടെ ബഥേൽ അരമനയിൽ എത്തിച്ചേർന്നു. ബഥേൽ അരമന പള്ളിയിൽ അഭി. തിരുമേനിയുടെ തന്നെ നേതൃത്വത്തിൽ പ്രാരംഭ പ്രാർത്ഥന നടത്തി. പ്രാർത്ഥനകളിൽ ഭദ്രാസന സെക്രട്ടറി തോമസ് കൊക്കാപ്പറമ്പിൽ അച്ചൻ, യുവജന പ്രസ്ഥാനം കേന്ദ്ര ജനറൽ സെക്രട്ടറി ജെസ്സൻ അച്ചൻ, യുവജന പ്രസ്ഥാനം വൈസ് പ്രസിഡന്റ് മാത്യു ഏബ്രഹാം അച്ചൻ, യുവജനപ്രസ്ഥാനം കേന്ദ്ര കമ്മിറ്റി അംഗം ഏബ്രഹാം കോശി അച്ചൻ, സുനിൽ ജോസഫ് അച്ചൻ, യുവജന പ്രസ്ഥാനം ഭദ്രാസന സെക്രട്ടറി ജോബിൻ കെ. ജോർജ്ജ്, സഭാ മാനേജിംഗ് കമ്മിറ്റി അംഗം സജി പട്ടരമം, ഭദ്രാസന കമ്മിറ്റി അംഗം ഡാർവിൻ ജോർജ്ജ്, ഓർഗനൈസർമാരായ അനി വർഗ്ഗീസ്, അനീഷും മറ്റംഗങ്ങളും സംബന്ധിച്ചു.

തുടർന്ന് 8:25 ന് അഭിവന്ദ്യ തിരുമേനി യാത്ര ഫ്ളാഗ് ഓഫ് ചെയ്യുകയും 8:30 ന് തിരുമേനിയുടെ നേതൃത്വത്തിൽ ഭദ്രാസന സെക്രട്ടറി തോമസ് കൊക്കാപ്പറമ്പിൽ അച്ചൻ, വൈസ് പ്രസിഡന്റ് മാത്യു ഏബ്രഹാം അച്ചൻ, ഏബ്രഹാം കോശി അച്ചൻ, യുവജനപ്രസ്ഥാനം ഭദ്രാസന സെക്രട്ടറി ജോബിൻ കെ. ജോർജ്ജും 40 ഓളം അംഗങ്ങളും അടങ്ങിയ സംഘം ചെങ്ങന്നൂരിൽ നിന്നും യാത്ര പുറപ്പെട്ടു. ചെങ്ങന്നൂർ, തിരുവല്ല, ചങ്ങനാശ്ശേരി ആലപ്പുഴ



ചേർത്തല വഴി കൊച്ചി ഭദ്രാസന അര മനയായ കൊരട്ടി അരമന അഥവാ സിയോൻ സെമിനാരിയിൽ എത്തി. കൊച്ചി ഭദ്രാസന മെത്രാപ്പോലീത്തായ്ക്കു വേണ്ടി ഭദ്രാസന സെക്രട്ടറി പി.ഐ. വർഗ്ഗീസ് അച്ചു നായിരുന്നു. തുടർന്ന് സെമിനാരി ചാപ്പലിൽ അഭിവന്ദ്യ തോമസ് മാർ അത്താനാസിയോസ് തിരുമേനി ഉച്ച നമസ്കാരത്തിനു നേതൃത്വം നൽകി. തിരുമേനി ലഭിച്ച സ്വീകരണത്തിന് നന്ദി പറയുകയും, ചാപ്പലിൽ കബറടങ്ങിയിരിക്കുന്ന തന്റെ ഗുരു നാഥന്മാരെ സ്മരിക്കുകയും ചെയ്തു. അതിനുശേഷം അഭിവന്ദ്യ തിരുമേനിമാരായ യൂഹാനോൻ മാർ സേവേറിയോസ്, യാക്കുബ് മാർ പോളി കാർപ്പസ്, പൗലോസ് മാർ സേവേറിയോസ് എന്നീ പിതാക്കന്മാരുടെ കബറിടത്തിൽ കയറി പ്രാർത്ഥിക്കുകയും ചെയ്തു. ബഹു. മാത്യു ഏബ്രഹാം അച്ചൻ സ്വീകരണത്തിന് നന്ദി പറയുകയും ചെയ്തു.

അവിടെ നിന്നും 1:45 ന് യാത്ര തുടർന്നു. തൃശൂർ, പാലക്കാട്, ഷൊർണ്ണൂർ, മണ്ണാർക്കാട് വഴി പാലക്കാട് ജില്ലയിലെ മലബാർ ഭദ്രാസനത്തിൽപ്പെട്ട കരിമ്പം സെന്റ് ജോൺസ് ഓർത്തഡോക്സ് വലിയ പള്ളിയിൽ 5:10 ഓടെ എത്തിച്ചേർന്നു. അവിടെ ഞങ്ങളെ ഹാർദ്ദവമായി സ്വീകരിക്കാൻ സി.പി. അലക്സാണ്ടർ അച്ചന്റെ നേതൃത്വത്തിൽ യുവജനപ്രസ്ഥാനം മലബാർ ഭദ്രാസന സെക്രട്ടറി സ്മിജോ വർഗ്ഗീസ്, ഭദ്രാസന പ്രതിനിധികൾ, ഡിസ്ട്രിക്ട് ഓർഗനൈസർമാർ, കരിമ്പ യുവജനപ്രസ്ഥാനാംഗങ്ങൾ എന്നിവരുണ്ടായിരുന്നു. കാപ്പി സൽക്കാരത്തിനുശേഷം അലക്സാണ്ടർ അച്ചൻ മലബാർ ഭദ്രാസനത്തെ പറ്റി ലഘു രീതിയിൽ ഞങ്ങൾക്ക് പറഞ്ഞു തന്നു. ശ്ലാഹനീയമായ പ്രവർത്തനങ്ങൾ കാഴ്ച വെക്കുന്ന ചെങ്ങന്നൂർ ഭദ്രാസന യുവജനപ്രസ്ഥാനത്തെ പ്രത്യേകമായി അഭിനന്ദിക്കുകയും ചെയ്തു. തുടർന്ന് കൊക്കാപ്പറമ്പിൽ അച്ചൻ, ജെസ്സൻ അച്ചൻ, ജോബിൻ കെ. ജോർജ്ജ് എന്നിവർ സംസാരിക്കുകയും, മാത്യു ഏബ്രഹാം അച്ചൻ ലഭിച്ച സ്വീകരണങ്ങൾക്ക് നന്ദി പറഞ്ഞു.

ആറ് മണിയോടെ യാത്ര തിരിച്ചു. കരിമ്പ യുവജനപ്രസ്ഥാനാംഗങ്ങൾ നിർമ്മിച്ചു നൽകിയ വെയിന്റിംഗ് ഷെഡ് ജസ്സൻ അച്ചൻ ഞങ്ങളെ കാണിക്കുകയും ചെയ്തു. പള്ളി മണിയുടെ ശബ്ദം കേൾക്കാമായിരുന്നു. അത് ഞങ്ങൾക്ക് യാത്രാമംഗളങ്ങൾ നേരുന്നതുപോലെ തോന്നി. ബസിൽ വെച്ച് കൊക്കാപ്പറമ്പിൽ അച്ചന്റെ നേതൃത്വത്തിൽ സന്ധ്യാ നമസ്കാരം നടത്തപ്പെട്ടു.

8:15 ഓടെ ഞങ്ങൾ അട്ടപ്പാടി ആശ്രമം എന്ന് വിളിക്കുന്ന അഗളി സെന്റ് തോമസ് ആശ്രമത്തിൽ എത്തിച്ചേർന്നു. മാർ ഗ്രീഗോറിയോസ് ബാലഭവനം ഇവിടെ തന്നെ പ്രവർത്തിച്ച് പോരുന്നു. പരുമല സെമിനാരി മുൻ മാനേജരും ഇപ്പോഴത്തെ ആശ്രമം മാനേജറുമായ വന്ദ്യ യൂഹാനോൻ റമ്പാച്ചന്റെ പ്രസന്നമായ ചിരിയോടെ ഞങ്ങളെ സ്വീകരിച്ചു. ബാല-ബാലികാ



അട്ടപ്പാടിന്റെ സ്നേഹസ്പർശം



ഭവനിലെ കുട്ടികൾ അപ്പോൾ ഭക്ഷണം കഴിച്ചുകൊണ്ടിരിക്കുകയായിരുന്നു. ഭക്ഷണം കഴിച്ചു കഴിഞ്ഞ ഉടനെ തിരുമേനി അവർക്കായി കരുതിയിരുന്ന മധുരം വിതരണം ചെയ്യുകയും ചെയ്തു. അവരുമായി ചെലവഴിക്കുന്ന ഓരോ സമയവും തിരുമേനിക്കും ഞങ്ങൾക്കും സന്തോഷം നൽകുന്നതായിരുന്നു. തുടർന്ന് അത്താഴത്തിനുശേഷം യൂഹാ നോൻ റമ്പാച്ചൻ അട്ടപ്പാടിയെക്കുറിച്ചും, ആശ്രമത്തെക്കുറിച്ചും, ബാല്യ-ബാലിക ഭവനത്തിൽ താമസിക്കുന്ന ആദിവാസി കുഞ്ഞുങ്ങളെക്കുറിച്ച് പറയുകയും, തുടർന്നുള്ള പരിപാടികളെക്കുറിച്ച് വിശദീകരിക്കുകയും ചെയ്തു. അതിനുശേഷം എല്ലാവരും ഞങ്ങൾക്കായി സജ്ജീകരിച്ച സ്കൂൾ മുറി

വന്ന വലിയ ലോറിയിൽ നിന്നും മറ്റു ചെറിയ വാഹനങ്ങളിലേക്ക് യുവജനപ്രസ്ഥാനാംഗങ്ങൾ സൂക്ഷ്മതയോടു കൂടി ഇറക്കുകയും കയറ്റുകയും ചെയ്തു. വളരെ ശ്രമകരമായ ജോലിയായിരുന്നു ഇത്. ജോലിക്ക് ശേഷം പലരും രണ്ടാമതും പോയി കൂളിച്ചത് അല്പം ചിരിയോടെ ഓർത്തു പോവുകയാണ്. തുടർന്ന് 8:15 ഓടെ വി. കുർബ്ബാന അവസാനിക്കുകയും സംഘാംഗങ്ങളും, കുട്ടികളും ചേർന്ന് നിന്ന് ഫോട്ടോ എടുക്കുകയും ചെയ്തു. 8:30 ന് പ്രഭാത ഭക്ഷണം കഴിച്ചു. ഞങ്ങൾക്ക് വിളമ്പി തരുന്നതിൽ മുൻപിൽ നിന്ന് സ്കൂളിലെ പ്രിൻസിപ്പൽ ആണെന്നും, സർക്കാർ സർവ്വീസിൽ നിന്ന് ലോംഗ് ലീവെടുത്ത് അട്ടപ്പാടി പ്രദേശത്തെ

ദുരിതം അനുഭവിക്കുന്നവരുടെ ഇടയിൽ പ്രവർത്തിക്കുന്ന എഴുത്തുകാരനുമായ ഡോ. സിബി തരകൻ സാറും കുടുംബവുമാണ് എന്നറിഞ്ഞപ്പോൾ ഞങ്ങൾക്ക് അവരോട് അതിയായ ബഹുമാനം തോന്നി പോയി. തുടർന്ന് ഏബ്രഹാം കോശി അച്ചൻ നന്ദി പറയുകയും, ഭക്ഷണസാധനങ്ങൾ കൊണ്ടുള്ള ടൈപ്പോയും കൊണ്ട് വെള്ളകുളം ഊരിൽ ഏകദേശം 10:30 ഓടെ എത്തിച്ചേർന്നു. ഏകാധ്യാപക വിദ്യാലയത്തിലെ അധ്യാപകനായ ശ്രീ. രാമകൃഷ്ണൻ ഞങ്ങളെ സ്വീകരിക്കുകയും, തിരുമേനി അവിടെയുള്ള കുഞ്ഞുങ്ങൾക്ക് മധുരം വിതരണം ചെയ്യുകയും. ആ ഊരിലെ മുപ്പനെ ഷാൾ അണിയിച്ച് തിരുമേനി ആശംസകൾ നേർന്നും

കളിലേക്ക് കിടക്കുന്നതിനായി പോവുകയുണ്ടായി.

5-ാം തീയതി രാവിലെ ആറു മണിയോടെ ആശ്രമം ചാപ്പലിൽ അഭിവന്ദ്യ അത്താനാസിയോസ് തിരുമേനിയുടെ അനുഗ്രഹിത സാന്നിധ്യത്തിൽ ജെസ്സൻ അച്ചൻ വിശുദ്ധ കുർബ്ബാന അർപ്പിച്ചു. ചാപ്പലിന്റെ കൂദാശ നടത്തിയതിൽ പിന്നെ ഒരു ദിവസംപോലും ഇവിടെ വി. കുർബ്ബാന അർപ്പിക്കാതിരുന്നിട്ടില്ല എന്നുള്ളത് ഞങ്ങൾക്ക് ഒരു അതിശയമായി തോന്നി. ഞങ്ങൾ വരുമ്പോൾ തന്നെ കൊച്ചു കുഞ്ഞുങ്ങൾ വരിവരിയായി പള്ളിയിലേക്ക് വരികയും, നിശബ്ദതയോടും, ഭയഭക്തിയോടും കൂടെ വി. കുർബ്ബാനയിൽ സംബന്ധിച്ചത് ഞങ്ങൾക്ക് വളരെയധികം സന്തോഷം ഉളവാക്കി. ഇതിനിടയിൽ ഭക്ഷണസാധനങ്ങളുമായി കടന്നു

15 കിലോ അരിയും മറ്റ് ആവശ്യസാധനങ്ങൾ എന്നിവയടങ്ങിയ കിറ്റും വിതരണം ചെയ്തു.

സമയം കുറച്ച് മാത്രം അവിടെ ചെലവഴിച്ച് ഞങ്ങൾ കടമ്പാറ വടക്ക്, കടമ്പാറ തെക്ക് എന്നീ ഊരുകളിലേക്ക് വേഗം തിരിച്ചു. ഏകദേശം 11:30 ഓടെ അവിടെ എത്തുകയും ചെയ്തു. അട്ടപ്പാടി ആശ്രമാംഗം ബഹുമാനപ്പെട്ട സുധാ പോൾ അച്ചൻ ഞങ്ങളെ സ്വീകരിച്ചു. അപ്പോഴേക്കും മണ്ണാർക്കാട് എം.എൽ.എ. ബഹുമാനപ്പെട്ട എം. ഷംസുദ്ദീനും, നിയമസാ മുൻ ഡെപ്യൂട്ടി സ്പീക്കർ ജോസ് ബേബിയും കടന്നു വന്നു. തിരുമേനി മുപ്പനാരെ ഷാളുകൾ അണിയിക്കുകയും കുട്ടികൾക്ക് മധുരം വിതരണം ചെയ്യുകയും ചെയ്തു. തുടർന്ന് ലഘുരീതിയിൽ ഒരു പൊതു സമ്മേളനം നടന്നു. തദ്വ



സരത്തിൽ തോമസ് കൊക്കാപ്പറമ്പിൽ അച്ചൻ സ്വാഗതം പറയുകയും, അഭിവന്ദ്യ അത്താനാസിയോസ് തിരുമേനി അദ്ധ്യക്ഷ പ്രസംഗം നടത്തുകയും ചെയ്തു. തുടർന്ന് പ്രൊജക്ടിന്റെ ഔദ്യോഗിക ഉദ്ഘാടനം ഷംസുദ്ദീൻ എം.എൽ.എ. നിർവ്വഹിക്കുകയുണ്ടായി 54 കുഞ്ഞുങ്ങളോളം ഇന്നലെ വരെ ഇവിടെ മരിക്കുകയുണ്ടായി. എന്നും നന്മയും കരുണയും നഷ്ടപ്പെട്ടുകൊണ്ടിരിക്കുന്ന ഈ ലോകത്തിൽ ഈ പദ്ധതി എല്ലാവർക്കും ഒരു മാർഗ്ഗരേഖയാണെന്നും അദ്ദേഹം കൂട്ടിച്ചേർത്തു. തുടർന്ന് കുട്ടികൾക്ക് എല്ലാവർക്കും കൂടയും തിരുമേനി തന്നെ വിതരണം ചെയ്തു. ജോസ് ബേബി ആശംസകൾ അറിയിക്കുകയും, മാതൃ ഏബ്രഹാം അച്ചൻ എല്ലാവർക്കും നന്ദി പ്രകാശിപ്പിക്കുകയും ചെയ്തു. തുടർന്ന് ഭക്ഷണ സാധനങ്ങളും തിരുമേനി വിതരണം ചെയ്തു.

ഭക്ഷണസാധനങ്ങൾ സ്വീകരിച്ച അവർ തങ്ങളുടെ പരമ്പരാഗതമായ നൂത്ത രൂപമായ 'കുമ്മിയടി' അവതരിപ്പിച്ച് ഏറെ ആസ്വാദ്യകരമായിരുന്നു. തിരുമേനിയും, സംഘാംഗങ്ങളും അവരോടൊപ്പം നിന്ന് ഫോട്ടോ എടുക്കുകയും ചെയ്തു. 1 മണിയോടെ നിർദ്ദിഷ്ട പരിപാടികൾ അവസാനിക്കുകയും ഞങ്ങൾ തിരിച്ച് ആശ്രമത്തിലേക്ക് മടങ്ങുകയും ചെയ്തു. ബസിൽ കയറി തിരിഞ്ഞു നോക്കിയപ്പോൾ സന്തോഷത്തോടെ ലഭിച്ച ഭക്ഷണ സാധ

നങ്ങൾ സുരക്ഷിതമായി തങ്ങളുടെ വീടുകളിൽ എത്തിക്കുന്നതിനും, അതുവഴി നാളെ ജനിക്കുന്ന ഒരു കുഞ്ഞിനെയെങ്കിലും ആരോഗ്യത്തോടെ വളർത്താൻ സാധിക്കും എന്ന പ്രത്യാശ അവരുടെ മുഖങ്ങളിൽ ഞങ്ങൾ കണ്ടു.

വിവാദ ഭൂമിയായ അട്ടപ്പാടിക്ക് ചുഷണത്തിന്റെയും, അതിക്രമത്തിന്റെയും കൈകൾ മാത്രമല്ല മറിച്ച് സ്നേഹത്തിന്റെ സ്പർശവുമായി ആരെങ്കിലും കടന്നു വരുമോ എന്ന് അവർ വിചാരിച്ചു കാണില്ല. എന്നാൽ എല്ലാം കാണുന്ന ദൈവം സഹായഹസ്തവുമായി ചെങ്ങന്നൂർ ഭദ്രാസനത്തിന്റെ ഇടയന്റെ കീഴിൽ യുവജനപ്രസ്ഥാനം എന്ന ചെറിയ ആട്ടിൻ പറഞ്ഞെ അയയ്ക്കാൻ മറന്നില്ല. ഞങ്ങൾ വളരെ സന്തോഷത്തോടും, എന്തെങ്കിലും നന്മ ചെയ്യുവാൻ സാധിച്ചു എന്നുള്ള ആത്മ നിർവൃതിയോടും അട്ടപ്പാടി ചുരങ്ങൾക്ക് യാത്രാമംഗളങ്ങൾ നേർന്ന് തിരികെ 2:30 ഓടെ ആശ്രമത്തിൽ എത്തുകയും, ഉച്ചഭക്ഷണത്തിനു ശേഷം 3:15 ന് ആശ്രമത്തിൽ നിന്നു ലഭിച്ച സഹായങ്ങൾക്ക് നന്ദി പറഞ്ഞുകൊണ്ട് യാത്ര തിരിച്ചു. ബസിൽ വച്ച് കൊക്കാപ്പറമ്പിൽ അച്ചന്റെ നേതൃത്വത്തിൽ സന്ധ്യാ നമസ്കാരം നടത്തപ്പെട്ടു. ഏകദേശം രാത്രി രണ്ടു മണിയോടെ തിരികെ ബഥേൽ അരമനയിൽ ദൈവകൃപയാൽ എത്തിച്ചേരുകയും ചെയ്തു.

6-ാം പേജിൽ നിന്നും

നാമ സ്വീകരണത്തിൽ ഒന്നും തന്നെ ഇല്ല.)
ഇവിടെ ഉരുത്തിരിയുന്ന ചോദ്യങ്ങൾ:- ഈ സ്ഥാനമാനങ്ങൾ എന്തിന്? ഇത്തരത്തിലുള്ള പ്രഖ്യാപനങ്ങൾക്ക് മാനദണ്ഡം എന്ത്? ഈ സ്ഥാനങ്ങൾ പണത്തിന് ലഭിക്കുന്നതാണോ? ചോദ്യങ്ങൾ അനവധി. ഏതായാലും ഇത്തരത്തിൽ പള്ളികളെ വെറും സ്ഥാനമാനങ്ങൾ നൽകി ഉയർത്തുന്നത് പദവിയും പ്രതാപവും, പണസമ്പാദനത്തിനും വേണ്ടിയാണ് എന്ന് സാധാരണ വിശ്വാസി ചിന്തിച്ചുപോയാൽ കുറ്റം പറയാനാവില്ല. ഏത് കാനോൻ പ്രകാരമാണ് ഇത് നടക്കുന്നത് എന്നും അറിയില്ല. ഏതായാലും ഇതിനൊരു മാനദണ്ഡം ആവശ്യമല്ലേ? ഒന്നുകിൽ പല ഗ്രേഡുകളായി തിരിച്ച് ഭദ്രാസനത്തിനും കേന്ദ്രത്തിനും നൽകുന്ന വരുമാനം നിശ്ചയിക്കണം-അല്ലെങ്കിൽ ഇടവക അംഗങ്ങളുടെ അംഗസംഖ്യയ്ക്ക് അനുപാതികമായിരിക്കണം. അങ്ങനെയെങ്കിൽ ചെറിയ ഇടവക എങ്കിലും ഇത്തരത്തിലുള്ള പൊങ്ങച്ചസംസ്കാരത്തിൽ നിന്നും വിട്ടു നിൽക്കുവാൻ ശ്രമിക്കും എന്നാണ് തോന്നു

നത്. ഏതു പള്ളിയുടെ പൊതുയോഗം തീരുമാനിച്ചാൽ ലഭിക്കുന്നതാണ് ഇത്തരം സ്ഥാനങ്ങൾ എങ്കിൽ അതിന്റെ പ്രസക്തി എന്താണ്? ഇത്തരത്തിലുള്ള പല “പുരോഗമന ചിന്തകളും” പുനഃക്രമീകരിക്കേണ്ടതാണ് എന്ന് ചിന്തിച്ചുപോകുന്നു. പള്ളികൾ പള്ളികളായി നിൽക്കുന്നതാണ് നമ്മുടെ വിശ്വാസത്തിന് നല്ലത്. ദൈവഹിതം വെളിപ്പെടുന്നതാണ് ദേവാലയം. പേരുകളിലല്ലല്ലോ ദൈവാലയം അറിയപ്പെടുന്നത്. ദൈവം വസിക്കുന്ന ആലയമാണ് ദേവാലയം. അവിടെ “പള്ളികൾ” എന്ന സൗജന്യ മാത്രം മതിയാകും. ദേവാലയം ദൈവത്തിന്റെ സാന്നിധ്യം അനുഭവിക്കുവാൻ കഴിയുന്ന അനുഭവമായി മാറാൻ നേതൃത്വം ഉത്ബോധിപ്പിക്കുകയും ഇത്തരത്തിലുള്ള പേരുകൾക്ക് പിറകെ പോകുന്നത് ആത്മീകതയല്ല എന്നും ജനങ്ങളെ പഠിപ്പിക്കുകയും ചെയ്യുന്നത് നല്ലതായിരിക്കും. സഭാ നേതൃത്വത്തിന്റെ ശ്രദ്ധയിൽ ഇത് അപേക്ഷയായി സമർപ്പിക്കുന്നു.



ഹരിതപത്രിക

തിരുവചനത്തിലെ പച്ചപ്പ്

പി.എ. ഐസക്ക് കുറ്റൂർ

വി. വേദപുസ്തകം സമഗ്ര പഠനത്തിന് വിധേയമാക്കുമ്പോൾ അതിലുടനീളം കൃഷിയും ഗ്രാമീണജീവിതവും, പ്രകൃതി സൗന്ദര്യവും അവയുമായി ബന്ധപ്പെട്ട ഉപമകളും, പ്രതീകങ്ങളും പഴമൊഴികളും വ്യക്തമാക്കുന്നു.

ആദിയിൽ ദൈവം ആകാശവും ഭൂമിയും സൃഷ്ടിച്ചു. പകലും രാത്രിയും, സൂര്യനെയും ചന്ദ്രനെയും, നക്ഷത്രങ്ങളെയും സൃഷ്ടിച്ചു. ഭൂമിയിൽ നിന്നും എല്ലാത്തരം ഹരിത സസ്യങ്ങളും ധ്യാനചെടികളും വിത്തുകൾ ഉള്ള ഫലങ്ങൾ കായ്ക്കുന്ന വൃക്ഷങ്ങളും മുളപ്പിച്ചു. ഐശ്വര്യവും സമ്പത്സമൃദ്ധിയും പച്ചപ്പു നിറഞ്ഞ ആവാസയോഗ്യമായ ഈ ഭൂമിയെ മനുഷ്യന് ദൈവം ദാനമായി നൽകി.

ജനപ്പെരുപ്പവും ദാരിദ്ര്യവും നിയന്ത്രിക്കാനാകാതെ വന്നപ്പോൾ വളരാത്ത മണ്ണ് പങ്കുവയ്ക്കാനായി വനം വെട്ടിത്തെളിച്ചും മലയിടിച്ചും കൂടുതൽ കൃഷിയിടങ്ങൾ തേടിപ്പോൾ മണ്ണൊലിപ്പും മലിനീകരണവും, മഞ്ഞുരുകലും, വന്യമൃഗ നശീകരണവും വരണ്ടനദികളും നമ്മുടെ മുന്നിലെ പരിഹരപ്പെടാനാവാത്ത പ്രശ്നങ്ങളായി.

ഈ ഭൂമി നമ്മുടെ പൂർവ്വികന്മാർ നമുക്ക് ദാനമായി നൽകിയ അതേ പച്ചപ്പോടും സൗന്ദര്യത്തോടും നമ്മുടെ അടുത്ത തലമുറയ്ക്ക് കൈമാറ്റം ചെയ്യാനുള്ള നമ്മുടെ ധാർമ്മിക ഉത്തരവാദിത്വം നമ്മുടെ വീട്ടുവളപ്പിൽ തന്നെ ആരംഭിക്കണം. പ്രകൃതിയെ അതിന്റെ സ്വാഭാവിക രീതിക്കനുസരണമായി വിടുക എന്നതാണ് ഉത്തമമായ മാർഗ്ഗം. നമ്മുടെ ചുറ്റുപാടും എത്രമാത്രം പച്ചപ്പ് ഉണ്ടാക്കാമോ അത് നാം ചെയ്യണം.

ദൈവത്തിന്റെ അനുഗ്രഹം പ്രാപിക്കാൻ മനുഷ്യരെപ്പോലെ സസ്യലോകവും യോഗ്യരാണെന്ന തത്വം പരി. പിതാക്കന്മാർ നമുക്ക് പകർന്നു നൽകുന്ന പ്രാർത്ഥനകൾ ഊശാനപെരുന്നാളുകളിൽ കാർമ്മികൻ പ്രാർത്ഥിക്കുന്നു. “ദൈവമായ കർത്താവേ നിന്റെ മഹാകരുണയാൽ ഈ കൊമ്പുകളെയും ഇവ വെട്ടിയെടുത്ത് വൃക്ഷങ്ങളെയും നിന്റെ കർത്തൃത്വം സൃഷ്ടിച്ചുണ്ടാക്കുന്ന എല്ലാ സസ്യാദികളെയും നീ അനുഗ്രഹിക്കണമേ.” (ആണ്ടു തക്സാ).

പുതിയ നിയമത്തിൽ ഫലത്തിൽ നിന്ന് വൃക്ഷത്തെ അറിയുക. കടുകുമണിയുടെയും കളകളുടെയും ഉപമ. മുന്തിരിത്തോട്ടത്തിലെ ജോലിക്കാർ, ഫലം തരാത്ത അത്തിവൃക്ഷം വിതക്കാരന്റെയും വിത്തിന്റെയും ഉപമകൾ ഹരിതലോ

കത്തെ സൂചിപ്പിക്കുന്നു. നമ്മുടെ കർത്താവായി വന്ന ക്രിസ്തുവിനെ സസ്യലോകത്തിൽ ശാരോനിലെ പനിനീർ പുഷ്പം, താഴ്വരയിലെ താമര, കാട്ടുമരങ്ങളുടെ ഇടയിലെ നാരകം, സാക്ഷാൽ മുന്തിരിവള്ളി, ഗോതമ്പുമണി എന്നിവയോടാണ് ഉപമിച്ചിട്ടുള്ളത്.

ദൈവജനത്തെ ഉപമിച്ചിരിക്കുന്നത് നല്ല ഫലം കായ്ക്കുന്ന വൃക്ഷങ്ങളോടാണ്. “യഹോവയുടെ ന്യായപ്രമാണം രാപ്പകൽ ധ്യാനിക്കുന്നവൻ ആറ്റരികത്ത് നട്ടിരിക്കുന്നതും തക്കകാലത്ത് ഫലം കായ്ക്കുന്നതും ഇല വാടാത്തതുമായ വൃക്ഷം പോലെ ഇരിക്കും.” (സങ്കീ. 1:2,3) “നീതിമാൻ പനപോലെ തഴക്കും ലെബാനോനിലെ ദേവദാരു പോലെ വളരും (സങ്കീ. 92:12) നിന്റെ ഭാര്യ വീട്ടിനകത്തു ഫലപ്രദമായ മുന്തിരിവള്ളിപോലെയും, നിന്റെ മക്കൾ മേശക്കു ചുറ്റും ഒലിവു തൈകൾ പോലെയും ഇരിക്കും.” (സങ്കീ. 28:3) “യഹോവയിൽ ആശ്രയിക്കുകയും യഹോവ തന്റെ ആശ്രയമായിരിക്കുകയും ചെയ്യുന്ന മനുഷ്യൻ വെള്ളത്തിനരികെ നട്ടിരിക്കുന്നതും ആറ്റരികെ വേരുന്നിയിരിക്കുന്നതുമായ വൃക്ഷം പോലെയാകും, ഉഷ്ണം തട്ടുമ്പോൾ അത് പേടിക്കയില്ല; അതിന്റെ ഇല പച്ചയായിരിക്കും; വരൾച്ചയുള്ള കാലത്തും വാട്ടം തട്ടാതെ ഫലം കായ്ച്ചുകൊണ്ടിരിക്കും.” (യിരെ മ്യാവ് 17:7,8). ദുഷ്ടന്മാരെ ചിത്രീകരിക്കുമ്പോൾ അവർ കാറ്റു പരത്തുന്ന പതിർ, മുളുകൾ, ഞെരിഞ്ഞിലുകൾ, ആകാത്ത ഫലം കായ്ക്കുന്ന വൃക്ഷങ്ങൾ എന്നിവയോടാണ്.

മലങ്കര സഭയുടെ ത്രോണോസിലെ വിരിക്കുട്ടിന്റെ മദ്ധ്യഭാഗം വെള്ളയും അതിനു പുറമെ പച്ചയും ചുവപ്പുമാണ്. ചുവപ്പുനിറം ദൈവം സൃഷ്ടിച്ച സകലത്തെയും ഉൾക്കൊള്ളുന്ന വിശ്വകടാഹത്തിന്റെയും പച്ചനിറം ഹരിതാഭമായ ഭൂമിയെയും അതിലുള്ള സകലത്തെയും, വെള്ളം നിറഞ്ഞ ആകാശത്തെയും പരി. സഭയേയും സൂചിപ്പിക്കുന്നു. വിരിക്കുട്ട് ഗോതമ്പുചെടിയുടെയും മുന്തിരി ചെടിയുടെയും ചിത്രങ്ങൾകൊണ്ട് അലങ്കരിച്ചിരിക്കുന്നു.

പ്രകൃതിയോടും ജീവജാലങ്ങളോടും പുലർത്തേണ്ട നീതിയെക്കുറിച്ച് വി. വേദപുസ്തകം മനോഹരമായി പ്രതിപാദിച്ചിരിക്കുന്നു. (പുറപ്പാട് 23:10, 11). പ്രകൃതിയോട് സൗഹാർദ്ദത്തിലാകാം. കൃഷി ചെയ്യാം. ചെടികൾ നട്ട് മനോഹരമാക്കാം. മരം നട്ട് ഈ ഭൂമിക്ക് ഒരു കൂട തീർക്കാം.

പഠനം

എബ്രായ ലേഖനം

(തുടർച്ച)

ഫാദർ മാത്യു വറുഗീസ്, പുളിമുട്ടിൽ

എട്ടാം അദ്ധ്യായത്തിൽ, പുതിയ നിയമത്തിന്റെ സവിശേഷതകളും, പുതിയ നിയമവും പഴയ നിയമവും തമ്മിലുള്ള വ്യത്യാസങ്ങളും പ്രതിപാദിക്കുന്നു. സീനായ് മലയിൽ വെച്ച് ദൈവം കാണിച്ചുകൊടുത്ത മാതൃകപ്രകാരം മോശ പണിത സമാഗമനകുടാരം മനുഷ്യനാൽ പണിതതും, ഭൗമീകവും, താല്ക്കാലികവും, ദൃശ്യവും ആണ്. എന്നാൽ കർത്താവ് സ്ഥാപിച്ച സത്യകുടാരം ദൈവത്താൽ സ്ഥാപിതവും സ്വർഗ്ഗീയവും നിത്യവും അദൃശ്യവുമാണ്. ആയതിനാൽ സത്യകുടാരത്തിന്റെ നിഴൽ മാത്രമാണ് ഭൗമിക കുടാരമായ സമാഗമനകുടാരമെന്ന് (8:1-5) വ്യക്തമാക്കുന്നു.

പുതിയ നിയമം ക്രിസ്തുമൂലം സ്ഥാപിക്കപ്പെട്ടതിനാൽ, ഈ നിയമം നിത്യവും സാർവ്വത്രികവുമാണ്. മോശയുടെ നിയമത്തിനു പരിഹരിക്കാൻ കഴിയാത്തതിനെ ക്രിസ്തുവിന്റെ പുതിയ നിയമം പരിഹരിച്ചു. യേശുവിന്റെ സ്വർഗ്ഗീയ ശുശ്രൂഷ വിശേഷതയുള്ളതിനാൽ വിശേഷതയേറിയ വാഗ്ദാനങ്ങൾ ഇതിൽ അടങ്ങിയിരിക്കുന്നു. യേശുവിന്റെ പരമയാഗത്താൽ വിശേഷതയേറിയ നിയമം ഇതിൽ അടങ്ങിയിരിക്കുന്നു. പുതിയ നിയമത്തിന്റെ അന്തസ്സത്തായ മൂന്നു വാഗ്ദാനങ്ങൾ 8:10,12 വാക്യങ്ങളിൽ പ്രസ്താവിക്കുന്നു.

ന്യായപ്രമാണം അവരുടെ ഉള്ളിലാക്കി അവരുടെ ഹൃദയങ്ങളിൽ എഴുതും. ഞാൻ അവർക്കു ദൈവമായും, അവൻ എനിക്കു ജനമായും ഇരിക്കും. ഞാൻ അവരുടെ അകൃത്യങ്ങളെക്കുറിച്ച് കരുണയുള്ളവനാകും. അവരുടെ പാപങ്ങളെ ഇനി ഓർക്കുകയുമില്ല. അനുസരണത്തിന്റെ വ്യവസ്ഥ യോടുകൂടിയ ചെയ്ത പഴയനിയമം ലംഘിച്ചതിന്റെ ഫലമായി യിസ്രായേൽ ജനം പ്രവാസത്തിലേക്കു പോയി. അതിന്റെ പോരായ്മകൾ പരിഹരിക്കുവാനായി ദൈവത്തിന്റെ കൃപയും സ്നേഹവും വെളിപ്പെടുത്തുന്ന പുതിയ നിയമം ഉടലെടുത്തു.

പുതിയനിയമം ബാഹ്യമായ ചട്ടങ്ങളും പ്രമാണങ്ങളുമല്ല. സ്നേഹത്തിന്റെ ആന്തരിക ചൈതന്യമാണ് ഇതിന് അടിസ്ഥാനം. ദൈവവും മനുഷ്യനും തമ്മിലുള്ള യഥാർത്ഥ ബന്ധം അന്തിമമായി സ്ഥാപിക്കുന്നതായിരിക്കും. മനുഷ്യന്റെ

ഉള്ളിൽത്തന്നെ പരിശുദ്ധാത്മാവായ ഉപദേഷ്ടാവ് ഉണ്ടായിരിക്കും. അനുതപിക്കുന്നവർക്ക് ക്ഷമയും മോചനവും ലഭിക്കും.

ഒൻപതാം അദ്ധ്യായത്തിൽ പഴയ ഉടമ്പടിയിൽ അധിഷ്ടിതമായ ഭൗമിക ആരാധനയും പുതിയ ഉടമ്പടിയിൽ അധിഷ്ടിതമായ സ്വർഗ്ഗീയ ആരാധനയും തമ്മിലുള്ള ഒരു താരതമ്യപഠനമാണ്. മോശയുടെ കാലത്ത് നിർമ്മിച്ച ലൗകികമായ വിശുദ്ധ മന്ദിരമെന്നത് സമാഗമനകുടാരമാണ്. സമാഗമനകുടാരത്തിലെ ആരാധന നിർദ്ദിഷ്ട വിധികളും ഭൗമിക പുജാസ്ഥലത്തിന്റെ ക്രമീകരണവും അനുസരിച്ചായിരുന്നു. സമാഗമനകുടാരത്തിൽ വിശുദ്ധ സ്ഥലവും ഉണ്ട്. ഇവ തമ്മിൽ ഒരു തിരശ്ശീലകൊണ്ട് വേർതിരിച്ചിരിക്കുന്നു. വിശുദ്ധ സ്ഥലത്ത് സ്വർണ്ണ നിർമ്മിതവും ഏഴു ശിഖിരങ്ങൾ ഉള്ളതുമായ നിലവിളക്കും, കാഴ്ചയപ്പം വയ്ക്കുന്ന മേശയും, മേശയിൽ പന്ത്രണ്ട് അപ്പങ്ങൾ രണ്ട് അടുക്കുകളായി വച്ചിരിക്കും. നിലവിളക്ക് പ്രകാശത്തിന്റെയും കാഴ്ചയപ്പം ജീവന്റെയും പ്രതീകങ്ങളാണ്. തിരശ്ശീലയുടെ സമീപമാണ് ധൂപപീഠത്തിന്റെ സ്ഥാനം. അഹറോൻ ദിവസം തോറും ധൂപ പീഠത്തിന്മേൽ സുഗന്ധദീപം അർപ്പിച്ചിരുന്നു. ധൂപപീഠം മാനുഷിക ആരാധനയുടെ പ്രതീകമാണ്. അതിവിശുദ്ധ സ്ഥലത്ത് ദൈവസാന്നിധ്യത്തിന്റെ പ്രതീകമായ പൊന്ന് പൊതിഞ്ഞ നിയമപെട്ടകം. പെട്ടകത്തിനകത്ത് മന്ന ഇട്ടുവെച്ച പൊൻപാത്രം. പെട്ടകത്തിന്റെ മുകളിയാണ് കൃപാസനം. കൃപാസനത്തിന്മേലാണ് ദൈവതേജസ്സ് പ്രത്യക്ഷപ്പെട്ടിരുന്നത്. ലേവ്യാപുരോഹിതർ നിത്യവും വിശുദ്ധ സ്ഥലത്ത് ശുശ്രൂഷ ചെയ്യുമ്പോൾ മഹാപുരോഹിതൻ ആണ്ടിൽ ഒരിക്കൽ പാപപരിഹാര ദിവസം അതിവിശുദ്ധ സ്ഥലത്ത് ശുശ്രൂഷ ചെയ്യുന്നു.

അതിവിശുദ്ധ സ്ഥലത്ത് (ദൈവസന്നിധിയിൽ) ഒരു മനുഷ്യനു (മഹാപുരോഹിതൻ) മാത്രമേ പ്രവേശിക്കുവാൻ കഴിയുകയുള്ളൂ. തുടർച്ചയായി കയറുവാൻ സാധിക്കുകയില്ല. പാപത്തിനുവേണ്ടിയുള്ള യാഗം പരിമിത സമയത്തേക്കു മാത്രമേ ഉപകരിക്കുന്നുള്ളൂ. ഈ ലോകത്തിലെ വസ്തുക്കൾ ഉപയോഗിച്ചാണ് യാഗം നടത്തുന്നത്. ബാഹ്യ മനുഷ്യനെ മാത്രമേ അത്

സാധിനിക്കുന്നുള്ളൂ. തനിക്കുവേണ്ടിയുള്ള പാപ യാഗം കഴിച്ച രക്തവുമായി മാത്രമേ മഹാപുരോ ഹിതനും അതിവിശുദ്ധ സ്ഥലത്തേക്ക് പ്രവേശന മുണ്ടായിരുന്നുള്ളൂ. അതിവിശുദ്ധ സ്ഥലത്ത് ശുശ്രൂഷ യേശുക്രിസ്തുവിന്റെ യാഗത്തിന്റെ ഒരു നിഴൽ മാത്രമായിരുന്നു. വിശുദ്ധസ്ഥലം ആരാധ കരേയും, അതിവിശുദ്ധ സ്ഥലം പുരോഹിതരെയും തടഞ്ഞു നിർത്തി. അതിവിശുദ്ധ സ്ഥലത്ത് പ്രവേ ശിച്ചു നടത്തുന്ന യാഗം പഴയനിയമത്തിന്റെ അപൂർണ്ണതയും താൽക്കാലികതയും വെളിപ്പെടു ത്തു. ക്രിസ്തു ക്രൂശിൽ മരിച്ചപ്പോൾ തിരശ്ശീല കീറി അതിവിശുദ്ധസ്ഥലത്തേക്കുള്ള വഴി തുറന്നു കിട്ടി.

പഴയനിയമ കൂടാരം മനുഷ്യനിർമ്മിതമാണ്. എന്നാൽ അദ്യശ്യവും യാഥാർത്ഥ്യവുമായ ദൈവ ത്താൽ നിർമ്മിതമായ കൂടാരത്തിലാണ് ക്രിസ്തു പ്രവേശിച്ചത്. വീഴ്ച വന്ന മനുഷ്യസ്വഭാവത്തെ സൗഖ്യമാക്കുവാനും ദൈവവുമായുള്ള വിശുദ്ധവും ശരിയായതുമായ ബന്ധം പുനഃസ്ഥാപിക്കുന്ന തിനും, ദൈവസന്നിധിയിലേക്ക് നമ്മെ അടുപ്പിക്കു ന്നതിനും സ്വന്തരക്തം യാഗമായി അർപ്പിക്കു കയുമായിരുന്നു. ഈ ബലി വർഷംതോറും ആവർത്തിക്കുന്നതല്ല. എന്നേക്കുമായി നിവർത്തിച്ചതും നിത്യമായി പ്രസക്തിയുള്ളതുമാ ണ്. എല്ലാ യാഗത്തിലുമുള്ള എല്ലാ മനുഷ്യരു ടെയും സകല പാപപരിഹാരത്തിനുമായിരുന്നു. യേശു തന്നെ പുരോഹിതനും യാഗവുമായിരുന്നു. ക്രിസ്തുവിന്റെ ബലി എല്ലാ ബലികളെയും നിഷ്പ്ര ഭമാക്കുന്നതാണ്. യാഗമരണത്താൽ ക്രിസ്തു പുതിയ നിയമത്തിന്റെ മദ്ധ്യസ്ഥനായി തീരുകയും, ന്യായപ്രമാണത്തിന്റെ അടിസ്ഥാനത്തിലുള്ള തെറ്റു കൾ മൂലമുള്ള ന്യായവിധിയിൽ നിന്ന് മോചനം ലഭി ക്കുകയും ചെയ്തു. യേശു പുതിയ ഉടമ്പടി സ്ഥാപിക്കുക മാത്രമല്ല, തന്റെ മരണത്തിൽ കൂടി പുതിയ ഉടമ്പടി നടപ്പിലാക്കുകയും ചെയ്തു. തന്റെ യാഗത്തിൽക്കൂടി ആന്തരികമായ ശുദ്ധീകരണവും ദൈവത്തിങ്കലേക്കുള്ള പ്രവേശനവും സാധ്യമാക്കി. യേശു നിഷ്കളങ്കനായതിനാൽ, ഊനമില്ലാത്ത യാഗമായിരുന്നു ക്രിസ്തുവിന്റെ യാഗം. നമ്മെ സ്വർഗ്ഗീയമായതിലേക്ക് നയിക്കുന്ന പുരോഹിത നാണ് യേശു. ഒരുങ്ങിയിരിക്കുന്നവർക്ക് യേശു രക്ഷ കനായും, ഒരുങ്ങിയിരിക്കാത്തവർക്ക് യേശു ന്യായാ ധിപനായും വെളിപ്പെടും. യേശുവിന്റെ രണ്ടാമത്തെ വരവ് തനിക്കായി കാത്തിരിക്കുന്നവരുടെ രക്ഷ യ്ക്കായിട്ടാകുന്നു.

(തുടരും)

ഭദ്രാസന മർത്തമറിയം സമാജം അറിയിപ്പുകൾ

ജൂലൈ 15 മുതൽ ആഗസ്റ്റ് 15 വരെ ബൈബിൾ മാസാചരണം. (ഗ്രൂപ്പായി തിരിച്ച് 720 മണിക്കൂർ തുടർച്ചയായി ബൈബിൾ വായിക്കുക, ധ്യാനിക്കുക, മൗനം പാലിക്കുക).

ജൂലൈ 30ന് മുമ്പായി ഡിസ്ട്രിക്ട് സെക്രട്ടറിമാരെ ഏൽപ്പിക്കേണ്ടവ.

1. യൂണിറ്റുതല മൽസരം നടത്തി ഫസ്റ്റും സെക്കന്റും കിട്ടിയവരുടെ ലിസ്റ്റ്.
2. പരീക്ഷ എഴുതുന്നവരുടെ ലിസ്റ്റ്.
3. വാർഷിക സമ്മേളനത്തിൽ പങ്കെടുക്കുന്നവരുടെ ലിസ്റ്റും രജിസ്ട്രേഷനും. (ഒരു പള്ളിയിൽ നിന്ന് രണ്ടുപേർ പള്ളി ചിലവിൽ) സെപ്റ്റംബർ 18, 19, 20 സെന്റ് തോമസ്സ്, ഓമല്ലൂർ.

ഡിസ്ട്രിക്ട് സമ്മേളനവും പരീക്ഷ പഠന ക്ലാസ്സും.

1. പന്തളം 13-7-2013
കൂടശ്ശനാട് സെന്റ് സ്റ്റീഫൻസ് കത്തീഡ്രൽ
 2. പുത്തൻകാവ്- 20-7-2013
കൂർത്തമല സെന്റ് മേരീസ്
 3. ചെങ്ങന്നൂർ - 27-7-2013
ചെങ്ങന്നൂർ സെന്റ് ഇഗ്നേഷ്യസ് കത്തീഡ്രൽ
 4. ഉമയാറ്റുകര - 3-8-2013
ഉമയാറ്റുകര സെന്റ് തോമസ് വലിയപള്ളി
 5. ഇടവക്കാട് - 4-8-2013
വെൺമണി സെന്റ് മേരീസ്
- 10.8.2013 ശനിയാഴ്ച രാവിലെ 9 മണിക്ക് ഡിസ്ട്രിക്ട്, ഭദ്രാസന മൽസരം. ആഗസ്റ്റ് 15 വ്യാഴം വനിതാ ദിനം (സമാജ ദിനം) വനിതാ ദിനാഘോഷവും, സമ്മേളനവും ഉമയാറ്റുകര സെന്റ് തോമസ് വലിയ പള്ളിയിൽ ഉച്ചകഴിഞ്ഞ്.

സംയുക്ത സെന്റ് തോമസ് ദിനാചരണം

കൂർത്തമല: ഓർത്തഡോക്സ് - മാർത്തോമ്മാ ഇട വക സംയുക്തമായി സെന്റ് തോമസ് ദിനാചരണം ജൂലൈ 7-ാം തീയതി 2.30 ന് കൂർത്തമല സെന്റ് മേരീസ് പള്ളിയിൽ വെച്ച് നടത്തപ്പെട്ടു. ഫാ. തോമസ് വർഗീസ് അമയിൽ മുഖ്യസന്ദേശം നൽകി. വികാരി ഫാ. മാമ്മൻ തോമസ്, സഹവി കാരി ഫാ. മത്തായി സഖറിയ, റവ. ജേക്കബ് മാത്യു, വെരി. റവ. കെ.എം. മാമ്മൻ, ഡീക്കൻ പോൾജി കെ. ജോൺ, രാജൻ കെ. മാത്യു എന്നി വർ പ്രസംഗിച്ചു. സംയുക്ത ഗായകസംഘം ഗാന ശുശ്രൂഷ നിർവ്വഹിച്ചു.

കാലികം

ആരോഗ്യ പോഷണം പദ്ധതി കാതോലിക്കേറ്റ് ശതാബ്ദിയുടെ നക്ഷത്ര തിളക്കം

ഫാ.എം.ഡി. യുഹാനോൻ റമ്പാൻ

പട്ടിണി മരണങ്ങളും
പകർച്ച വ്യാധികളും
പോഷകാഹാര കുറവും
മൂലമുള്ള മരണങ്ങളും
ഒന്നും അട്ടപ്പാടിയെ
സംബന്ധിച്ചിടത്തോളം
പുതിയ
വാർത്തകളില്ല.

മലങ്കര ഓർത്തഡോക്സ് സുറിയാനി സഭയിൽ കാതോലിക്കേറ്റ് പുന: സ്ഥാപിച്ചതിന്റെ ശതാബ്ദി ആഘോഷങ്ങൾ നടന്നുകൊണ്ടിരിക്കുകയാണല്ലോ. ശതാബ്ദി ആഘോഷത്തിന്റെ നക്ഷത്ര തിളക്കമാണ് 2013 ജൂൺ മാസം മലങ്കര സഭയുടെ മിഷൻ പ്രവർത്തനങ്ങളുടെ നാഴികകല്ലായി അട്ടപ്പാടി സെന്റ് തോമസ് ആശ്രമത്തിന്റെ മുഖ്യ ചുമതലയിൽ ആരംഭിച്ച 'ആരോഗ്യ പോഷണം' പദ്ധതി.

പോഷകാഹാര കുറവുമൂലം അട്ടപ്പാടിയിലെ വിവിധ ഊരുകളിൽ പിഞ്ചു കുഞ്ഞുങ്ങൾ മരിച്ചു വീഴുന്ന വാർത്ത ദേശീയ മാധ്യമങ്ങൾ കഴിഞ്ഞ ഏപ്രിൽ മാസം മുതൽ പ്രസിദ്ധീകരിച്ചിരുന്നു. അതിന്റെ ഫലമായി കേരളത്തിന്റെ മാത്രമല്ല ഇന്ത്യയുടെ ഒട്ടാകെയുള്ള ശ്രദ്ധ അട്ടപ്പാടിയിലേക്ക് തിരിയുകയുണ്ടായി. കേന്ദ്രമന്ത്രിമാരും സംസ്ഥാന മന്ത്രിമാരും രാഷ്ട്രീയ നേതാക്കളും അട്ടപ്പാടി സന്ദർശിച്ചു. കേന്ദ്ര-സംസ്ഥാന സർക്കാരുകൾ സംയുക്തമായി അട്ടപ്പാടിക്ക് വേണ്ടി പ്രത്യേക വികസന പാക്കേജ് പ്രഖ്യാപിക്കുകയുണ്ടായി. അതിനെ നമുക്ക് ശുഭാപ്തി വിശ്വാസത്തോടെ കാണാം.

എന്നാൽ അട്ടപ്പാടിയിലെ ആദിവാസികളുടെ ദുരിതങ്ങൾ ഇന്നോ ഇന്നലെയോ തുടങ്ങിയതല്ല. പട്ടിണി മരണങ്ങളും പകർച്ച വ്യാധികളും പോഷകാഹാര കുറവുമുള്ള മരണങ്ങളും ഒന്നും അട്ടപ്പാടിയെ സംബന്ധിച്ചിടത്തോളം പുതിയ വാർത്തകളില്ല. ഇവയൊക്കെ നേരത്തെ തന്നെ ഉണ്ടായിരുന്ന പ്രശ്നങ്ങൾ തന്നെയാണ്. ഇപ്പോൾ മാത്രമെ അവ മാധ്യമങ്ങളുടെ ശ്രദ്ധയിൽപ്പെട്ടുള്ളൂ എന്നു മാത്രം. അതുകൊണ്ടുതന്നെ ആയിരിക്കണം മലങ്കര ഓർത്തഡോക്സ് സഭയുടെ മിഷൻ മുൻഗണനകളിൽ ഒരിക്കലും അട്ടപ്പാടിയിലെ ആദിവാസികൾ കടന്നു വരാതിരുന്നത്.

മലങ്കര ഓർത്തഡോക്സ് സഭയുടെ മിഷൻ പ്രവർത്തനങ്ങൾക്ക് പുതിയ മാനങ്ങൾ നൽകിയ ഡോ.ഗീവറുഗീസ് മാർ ഒസ്താന്തിയോസ്

മെത്രാപ്പോലീത്തായുടെ പ്രവർത്തനങ്ങൾ ഹെത്തരമാണ്. തിരുമേനിയുടെ നേതൃത്വത്തിൽ സഭാമിഷൻ ബോർഡും മിഷൻ സൊസൈറ്റിയും ഉത്തരേന്ത്യയിലെ അവികസിത ജനവിഭാഗത്തിന്റെ വികസനത്തിനുവേണ്ടി ആത്മാർത്ഥമായി പ്രവർത്തിച്ചിട്ടുണ്ട്. തിരുമേനിക്കാലം ചെയ്തെങ്കിലും അദ്ദേഹത്തിന്റെ സ്വാധീനവും പ്രാർത്ഥനയും സഭയുടെ മിഷൻ പ്രവർത്തനത്തെ നയിച്ചുകൊണ്ടിരിക്കുന്നു.

അട്ടപ്പാടിയിൽ തുടർച്ചയായുണ്ടായ ശിശുമരണങ്ങളുടെ പശ്ചാത്തലത്തിൽ ഡോ.ഗീവറുഗീസ് മാർ ഒസ്താന്തി



യോസ് മെത്രാപ്പോലീത്തായുടെ ശിഷ്യരും സഭാ മിഷൻ ബോർഡിന്റെ സാരഥികളുമായ ഡോ.യുഹാ നോൻ മാർ ക്രിസോസ്റ്റമോസ് മെത്രാപ്പോലീത്ത (ചെയർമാൻ), ഡോ.യുഹാനോൻ മാർ തേവോദോറോസ് മെത്രാപ്പോലീത്ത (കോ-ചെയർമാൻ), ഫാ. കെ.ഐ.ഫിലിപ്പ് റമ്പാൻ (ഡയറക്ടർ) എന്നിവർ 2013 മെയ് 28ന് സഭാമിഷൻ ബോർഡിന്റെയും ദുബൈ ഫ്രണ്ട്സ് സൊസൈറ്റിയുടെയും ആഭിമുഖ്യത്തിൽ 400 കുട്ടികൾക്ക് രണ്ടരലക്ഷം രൂപയുടെ സ്കൂൾ കിറ്റുകൾ വിതരണം ചെയ്യുകയും തുടർന്ന് നാല് ശിശുക്കൾ മരണപ്പെട്ട അട്ടപ്പാടിയിലെ നെല്ലിപ്പതി ഊർ സന്ദർശിക്കുകയും ചെയ്തു. അട്ടപ്പാടി സെന്റ് തോമസ് ആശ്രമത്തിൽ തിരിച്ചെത്തിയ പിതാക്കന്മാർ തുടർ നടപടികളെക്കുറിച്ച് ചർച്ച നടത്തുകയും ചെയ്തു. ഈ ആലോചനയുടെ ഫലമായിട്ടാണ് മലങ്കര ഓർത്തഡോക്സ് സഭയുടെ ശതാബ്ദി നക്ഷത്ര തിളക്കം എന്നു വിശേഷിപ്പിക്കാവുന്ന ആദിവാസി ഊരുകളിൽ 'ആരോഗ്യ പോഷണം' പദ്ധതി രൂപം കൊണ്ടത്.

ആദ്യ ഘട്ടമായി നെല്ലിപ്പതി, ഭൂതുവഴി, ചുണ്ടുകുളം, കോട്ടമല എന്നീ ഊരുകളിലെ 295 കുട്ടികൾക്ക് ദിവസവും വൈകുന്നേരം പാൽ, മുട്ട, ബ്രഡ് എന്നിവ കൊടുക്കാൻ ആരംഭിച്ചു. പതിനഞ്ചു വയസ്സിൽ താഴെയുള്ള കുട്ടികൾക്കും ഗർഭിണികൾക്കും പാലുട്ടുന്ന അമ്മമാർക്കും വ്യഭജനങ്ങൾക്കും ആഹാരം നൽകുന്നുണ്ട്. പുഴുങ്ങിയ മുട്ട, കാച്ചിയ പാൽ എന്നിവ ആശ്രമത്തിൽ തയ്യാറാക്കി വാഹനങ്ങളിൽ സന്നദ്ധപ്രവർത്തകർ ഊരുകളിലെത്തിച്ചാണ് വിതരണം നടത്തുന്നത്. ഭൂതുവഴി ഊരിലെ 85 കുട്ടികൾക്കുള്ള പോഷകാഹാര വിതരണം മുഖ്യമന്ത്രി ശ്രീ.ഉമ്മൻ ചാണ്ടിയാണ് നിർവ്വഹിച്ചത്. ഓർത്തഡോക്സ് സഭയുടെ സാമൂഹിക വികസന പ്രവർത്തനങ്ങളിലെ പുതിയ കാൽവയ്പായി മുഖ്യമന്ത്രി ഈ പദ്ധതിയെ പ്രകീർത്തിക്കുകയുണ്ടായി.

2013 ജൂൺ 2-ന് ആരംഭിച്ച 'ആരോഗ്യ പോഷണം' പദ്ധതി ഇപ്പോൾ പുതിയൊരു ഘട്ടത്തിലേക്ക് കടക്കുകയാണ്. 2013 ജൂൺ 30-ന് മുമ്പായി അട്ടപ്പാടിയിലെ വിവിധ ഊരുകളിലായി 500 കുട്ടികൾക്ക് പോഷകാഹാരം നൽകുന്ന ബ്രഹ്മത്തായ പദ്ധതിയായി ഇത് മാറുകയാണ്. പുതുതായി വെങ്കടവ്, ഗുഡ്ഡൂർ, കാരറ, കതിരമ്പതി എന്നീ ഊരുകളിലെ സർവ്വേ പൂർത്തിയാക്കിയിരിക്കുന്നു. ഈ നാല് ഊരുകളിലായി 205 കുട്ടികൾക്കു 'ആരോഗ്യ പോഷണം' പദ്ധതിയുടെ ഉപയോക്താക്കളാകുകയാണ്.

'ആരോഗ്യ പോഷണം' പദ്ധതിക്ക് ഇതിനോടകം വമ്പിച്ച പിൻതുണയാണ് ലഭിച്ചിട്ടുള്ളത്. പ.കാതോലിക്കാ ബാവാ ബസ്സേലിയോസ്

മാർത്തോമാ പുരോസ് ദിതീയൻ പദ്ധതിയെ ആശീർവദിക്കുകയുണ്ടായി. നിരണം ഭദ്രാസനത്തിലെ കല്ലുപ്പാറ സെന്റ് മേരീസ് പള്ളിയിലെ യുവജനപ്രസ്ഥാനം പ്രവർത്തകർ ഇതിലേക്ക് ബക്കറ്റ് പിരിവിലൂടെ സമാഹരിച്ച 60,500/- രൂപ ആശ്രമത്തിൽ ഏൽപ്പിക്കുകയും ഒരു ദിവസം ഊരുകളിലെ പോഷകാഹാര വിതരണത്തിൽ പങ്കെടുക്കുകയും ചെയ്തു. പാമ്പാടി ദയറാ മാനേജരും കേരള ഓർഫനേജസ് അസോസിയേഷൻ പ്രസിഡണ്ടുമായ ഫാ.മാത്യു കെ.ജോൺ ഊരുകൾ സന്ദർശിക്കുകയും 200 കുട്ടികൾക്ക് ആവശ്യമായ പാൽ, മുട്ട എന്നിവ ഒരു വർഷത്തേക്ക് നൽകാമെന്ന് ഉറപ്പു നൽകുകയും ചെയ്തു. നിരണം, കോട്ടയം, കണ്ടനാട്, കൊട്ടാരക്കര-പുന്നലൂർ, ചെങ്ങന്നൂർ ഭദ്രാസനങ്ങളും സഹായം വാഗ്ദാനം ചെയ്തിട്ടുണ്ട്.

ഒരു കുട്ടിയ്ക്ക് ഒരു ദിവസം പോഷകാഹാരം കൊടുക്കുന്നതിന് 20/- രൂപാ നിരക്കിൽ ഒരു മാസത്തേക്ക് 600/- രൂപയും ഒരു വർഷത്തേക്ക് 7200/- രൂപയുമാണ് ചെലവ് കണക്കാക്കിയിരിക്കുന്നത്. ഏകദേശം 40 ലക്ഷം രൂപ ഒരു വർഷത്തേക്ക് ചെലവ് പ്രതീക്ഷിക്കുന്ന ഈ പദ്ധതി വിജയിക്കണമെങ്കിൽ സഭാംഗങ്ങളുടെയും സഭാ സ്ഥാപനങ്ങളുടെയും പൊതുജനങ്ങളുടെയും പൊതുജനങ്ങളുടെയും അകമഴിഞ്ഞ സഹായം അത്യാവശ്യമാണ്. 2013 ജൂൺ 2-ന് ആരംഭിച്ച ഈ പദ്ധതി 2014 മെയ് 31ന് പൂർത്തീകരിക്കുന്ന വിധത്തിലാണ് തയ്യാറാക്കിയിട്ടുള്ളത്. ഓരോ ഘട്ടത്തിലുമുള്ള മുഖ്യ നിർണ്ണയത്തിനു ശേഷം ആവശ്യമെങ്കിൽ പദ്ധതി ഒരു വർഷത്തിനു ശേഷം അട്ടപ്പാടിയിലെ ഇതര ഊരുകളിലേക്കുംകൂടി വ്യാപിപ്പിക്കുന്നതാണ്.

പദ്ധതിയുടെ ഡയറക്ടറായി സെന്റ് തോമസ് ആശ്രമം സുപ്പീരിയർ ഫാ.എം.ഡി.യുഹാനോൻ റമ്പാനും ട്രഷററായി ആശ്രമം മാനേജർ ഫാ.എസ്.പോളും കോ-ഓർഡിനേറ്ററായി മിഷൻ പ്രോജക്ട് ഡയറക്ടർ ഡോ.സിബി തരകനും പ്രവർക്കുന്നു.

നിങ്ങളുടെ സംഭാവനകളും വിലയേറിയ അഭിപ്രായങ്ങളും താഴെ കൊടുത്തിരിക്കുന്ന വിലാസത്തിൽ അയയ്ക്കുക.
 ഡയറക്ടർ, "ആരോഗ്യ പോഷണം" പദ്ധതി,
 സെന്റ് തോമസ് ആശ്രമം, നെല്ലിപ്പതി, അഗളി,
 പാലക്കാട് ജില്ല പിൻ: 678581,
 Ph: 04924 - 254430, +919447277690
 E-mail: frmdjohn@gmail.com
 SB A/c No.0287053000013959
 A/c Name: "Arogya Poshanam" South Indian Bank,
 Goolikkadavu Branch, Palakkad,
 IFSC Code: SIBL0000287

മെൻ്റോ

ഫാ. ബിജു റ്റി. മാത്യു

പെന്തിക്കോസ്തിയ്ക്ക് ശേഷം 9-ാം ഞായറാഴ്ച : വി. ലൂക്കോസ് 14:7-11

യേശു തമ്പുരാന്റെ പരസ്യശുശ്രൂഷയിലെ ഒരു വിരുന്നുശാലയിൽ വെച്ച് പരീശന്മാരും നിയമ ഉപദേഷ്ടാക്കളും പ്രധാന ഇരിപ്പിടങ്ങൾ കണ്ടെത്തിയപ്പോൾ അവരെ വിമർശിച്ചുകൊണ്ട് യേശു തമ്പുരാൻ പറയുന്ന ഒരു ഉപമയാണിത്; മാത്രമല്ല വിരുന്നിന്റെ പ്രതീകത്തിലൂടെ ദൈവരാജ്യത്തെ അവ തരിപ്പിക്കുവാൻ ശ്രമിക്കുകയാണിവിടെ.

വിരുന്നുശാലകളിലെ ആത്മീയതയുടെ സമഗ്രഭാവം:- “ഒരുവൻ നിന്നെ വിരുന്നിനു ക്ഷണിക്കുമ്പോൾ നീ ചെന്ന് മുഖ്യസ്ഥാനത്ത് ഇരിക്കരുത്..... തന്നത്താൻ ഉയർത്തുന്നവൻ താഴ്ത്തപ്പെടും” വി. ലൂക്കോസ് 7,8,9,11 വാക്യങ്ങൾ.

യേശുവിന്റെ വിരുന്നു മേശകൾ ദൈവരാജ്യത്തിന്റെ സന്ദേശമാണ് വ്യക്തമാക്കുന്നത്. (1) വി. ലൂക്കോസ് 5:29-32 ചുങ്കക്കാരനോടും പാപിനിയോടും കൂടിയുള്ള വിരുന്നാണ് വി. ലൂക്കോസ് 7:36-50 ശിമയോന്റെ വീട്ടിലെ വിരുന്നിൽ പാപിനിയെ നീതികരിക്കുന്നു. 14:1-14 വിരുന്നിൽ യേശു തമ്പുരാൻ രോഗശാന്തി നൽകുന്നു. 22:24-27 വലിയവൻ ആര്? എന്നതിന്റെ തർക്കം വിരുന്നുമേശയിൽ യേശു തമ്പുരാൻ പരിഹരിക്കുന്നു. ഇവിടെ വിരുന്നുമേശകളെ ഉദരപുരണ മാർഗ്ഗങ്ങളായല്ല കണ്ടത് പിന്നെയോ മനുഷ്യന്റെ ദൈവാഭിമുഖ്യത്തിലേക്കുള്ള വളർച്ചയ്ക്കും ഉയർച്ചയ്ക്കും വേണ്ടി മാറ്റി, ആത്മീയതയുടെ ആഴങ്ങൾ ലൗകിക ജീവിതക്രമങ്ങളിൽ നിന്ന് പഠിക്കുവാനുള്ള വേദികളായി യേശു

തമ്പുരാൻ വിഭാവനം ചെയ്തു.

ഇന്ന് മുഖ്യസ്ഥാനം, അദ്ധ്യക്ഷപദവി, അധികാരസ്ഥാനം, എല്ലാവരുടെയും അംഗീകാരം, പ്രശംസ ഇവ ആഗ്രഹിക്കാത്ത മനുഷ്യരുടെ സ്വാർത്ഥ ചിന്തകളും ആഗ്രഹങ്ങളും പ്രവർത്തന തലങ്ങളുടെ മുഖമുദ്രയായിത്തീർന്നിരിക്കുന്നു. “ആരെ ചവിട്ടിതാഴ്ത്തിയാലും ഞാൻ ഉയർന്നു നിൽക്കണം” എന്നത് മനുഷ്യരുടെ സ്വാഭാവമായി മാറിയിരിക്കുന്നു. ലൗകികത്വം, അത്യാഗ്രഹം, മുഖ്യ ച്യുതി എന്നിങ്ങനെ മാതൃകയായ അധഃപതനത്തിൽ വീഴുമ്പോഴും സ്വന്ത രൂപങ്ങൾ സംരക്ഷിക്കപ്പെടുവാൻ തലമുറയുടെ വീഴ്ച സാരമില്ല എന്നു പറയുന്ന ഒരു സമൂഹം മാതാപിതാക്കളും പ്രഭാഷകൻ 3:18. നീ എത്രത്തോളം വലിയവനായിരിക്കുന്നുവോ അത്രത്തോളം വിനിയമമുള്ളവനായിരിക്കുന്നുവോ അത്രത്തോളം വിനയമുള്ളവനായിരിക്കണം. ഇയ്യോബ് 22:29.

ഇന്നിന്റെ ലോകക്രമങ്ങൾ ജീവിതത്തിൽ ആധിപത്യം പുലർത്താതെ, മാറിക്കൊണ്ടിരിക്കുന്ന ജീവിതസാഹചര്യങ്ങളിലും കുടുംബസംവിധാനങ്ങളിലും ആദ്ധ്യാത്മിക ചൈതന്യം കലർത്തി ലോകത്തിന് സാക്ഷികളായി മാറുവാൻ നമുക്ക് കഴിയണം.

ആത്മവിമർശനവും യുഗാന്ത്യസന്തോഷത്തിന്റെ പുനരനുഭവവും

അതിഥിയ്ക്കും ആതിഥേയനും ആത്മവിമർശനത്തിനായുള്ള ഉപദേശം ഈ ഭാഗത്ത് കാണാം. അതിഥി വിരുന്നിൽ എങ്ങനെ പെരുമാറണം എന്നും

ആതിഥേയൻ വിരുന്നിൽ ആരെയാക്കെ ക്ഷണിക്കണമെന്നും യേശു പഠിപ്പിക്കുന്നു. വി. ലൂക്കോസ് 14:8,9 അതിഥി തന്റെ ബഹുമാന്യത സ്വയം വിലയിരുത്തി തെരഞ്ഞെടുക്കേണ്ടതല്ല. ആതിഥേയൻ സ്വീകരിച്ചു നൽകുമ്പോൾ ലഭിക്കുന്നതാണ് യഥാർത്ഥ അംഗീകാരം എന്ന് സൂചിപ്പിക്കുകയാണിവിടെ. അതുപോലെ ദൈവരാജ്യ വിരുന്നിലെയും യുഗാന്ത്യ സന്തോഷ അനുഭവങ്ങളും സ്വയം താഴ്ത്തുന്നവന് നൽകപ്പെടുന്ന അംഗീകാരവും വാഗ്ദാനങ്ങളുമാണ്. എളിയവർക്കാണ് ദൈവരാജ്യം നൽകുക ഇത് യേശു തമ്പുരാന്റെ പ്രവൃത്തിയുടെ സാരമാണ്.

ആതിഥേയൻ ആരെയാക്കെയാണ് വിരുന്നിന് ക്ഷണിക്കേണ്ടത്? നീ വിരുന്നു കഴിക്കുമ്പോൾ ദരിദ്രന്മാർ, അംഗഹീനന്മാർ, മുടന്തന്മാർ, കുരുടന്മാർ എന്നിവരെ ക്ഷണിക്ക. നീതിമാന്മാരുടെ പുനരുത്ഥാനത്തിൽ നിന്നു പ്രത്യുപകാരം ഉണ്ടാകും. വി. ലൂക്കോസ് 14:13,14. യുഗാന്ത്യാനുഭവത്തിന്റെ പ്രതിഫലവും പ്രത്യാഗമന സന്തോഷത്തിന്റെ പുനരനുഭവമാണീ വാക്യങ്ങൾ. മാത്രമല്ല സ്വർഗ്ഗത്തിൽ പ്രവേശിക്കുന്നതിനുള്ള മൗലിക വ്യവസ്ഥയായിട്ടും ഇതിനെ കാണാം.

പെന്തക്കോസ്തിക്കു ശേഷം 10-ാം ഞായറാഴ്ച : വി. മത്തായി 18:1-11

‘ആരാണ് വലിയവൻ’ എന്ന് ശിഷ്യന്മാരുടെ ഇടയിൽ ഒരു തർക്കം ഉണ്ടായപ്പോൾ യേശു തമ്പുരാൻ പറയുന്ന വാക്യങ്ങളും ഉപമയുമാണീ വേദഭാഗത്തിന്റെ ഉള്ളടക്കം.

താഴ്മയുടെ ഭാവങ്ങൾ

ക്രിസ്തുവിന്റെ ഐഹിക ജീവിതകാലത്തിലെ ഒരു സംഭവമാണിത്. ഒരു പരീശൻ യേശുവിനെ വിരുന്നിനു ക്ഷണിക്കുന്നു. അസൂയയുടെയും അഹന്തയുടെയും അരുണവർണ്ണം നിറഞ്ഞ കണ്ണുകളാൽ യേശുവിനെ കാണുന്ന പരീശന്റെ ആതിഥ്യം സ്വീകരിച്ചതെന്തിന്? ‘ഉപദേശിപ്പാനും തെറ്റുകൾ തിരുത്തുവാനും അവസരങ്ങൾ കണ്ടെത്തുക’ എന്നത് മൗലികമായ അവകാശമായി യേശു തമ്പുരാൻ കണ്ടുകൊണ്ട് താഴ്മ എന്ന ഭാവത്തെ ആനന്ദവേളയിലൂടെ അവതരിപ്പിക്കുവാൻ ക്രിസ്തു ആഗ്രഹിക്കുന്നു. “നിങ്ങൾ മനം തിരിഞ്ഞു ശിശുക്കളെപ്പോലെ ആയിത്തീരുന്നില്ലെങ്കിൽ സ്വർഗ്ഗരാജ്യത്തിൽ പ്രവേശിക്കയില്ലെന്ന് ഞാൻ സത്യമായി നിങ്ങളോട് പറയുന്നു” വി. മത്തായി 18 വലിപ്പത്തിനും അധികാരത്തിനും വേണ്ടിയുള്ള ശിഷ്യന്മാരുടെ വ്യഗ്രതയ്ക്കെതിരെയുള്ള താക്കീതാണിത്.

The need of humility വി. ലൂക്കോസ് 9:46

“ഇടിച്ചിടിച്ചു നിന്നാൽ പിടിച്ചു പിടിച്ചു

കയറാം” ഇന്ന് തലമുറകളിലേക്ക് പകരുന്ന ഒരു മാധ്യമ സന്ദേശം ഇതാണ്. എന്നാൽ ഇവിടെ ഒരു വൻ ഉയരുന്നത് സ്വയം ഉയർത്തുമ്പോഴല്ല ദൈവം ഉയർത്തുമ്പോഴാണ് എന്ന സന്ദേശമാണ് ഈ വേദാഗത്തുനിന്ന് പഠിക്കാൻ കഴിയുന്നത്. ‘ശിശുവിനെപ്പോലെ’ എന്ന പ്രയോഗം ശ്രേഷ്ഠമാണ് ‘ശിശുത്വം’ നിസ്സാരതയുടെയും നിസ്സഹായതയുടെയും പ്രതീകമാണ്. സ്വന്തമായ ശക്തിയിലും കഴിവിലും അഭിമാനം കൊള്ളാതെ, അപ്പാ അമ്മേ എന്നു വിളിച്ച് ഒരു ശിശു എപ്രകാരം സ്വതരൂപ സമീപനം മാതാപിതാക്കളുടെ മുമ്പിൽ പുലർത്തുന്നുവോ, അപ്രകാരം സ്വർഗ്ഗരാജ്യത്തിന്റെ അവകാശികളായിത്തീരുവാനുള്ള മൗലികാവസ്ഥയായി താഴ്മയെ കർത്താവ് ഇവിടെ അവതരിപ്പിക്കുന്നു ഫിലിപ്പു 2:3-5 യേശു തമ്പുരാൻ പിതാവിനോടുള്ള സമാനത നിലനിർത്തേണ്ട കാര്യമായി പരിഗണിക്കാതെ തന്നെത്തന്നെ കുരിശു മരണത്തോളം താഴ്ത്തിയതുകൊണ്ടാണ് അത്യധികമായി ഉയർത്തിയത്. The selfishness and disunity of God's people is a scandal to the christian faith.

The example of humility

Human child is an example of humility. ഒരു ശിശുവിലുള്ള താഴ്മയുടെ 4 ഭാവങ്ങൾ ദൈവത്തിന്റെ മക്കൾ അനുകരിക്കുന്നവരും അന്വർത്ഥമാക്കുന്നവരും ആകണം.

a) Trust (b) dependence (c) desire to make others happy (d) an absence of boasting or selfish desire to be greater than others. കഴിവും സാമർത്ഥ്യവും സ്വന്തമായി ഞാൻ സ്വീകരിച്ച് അതിൽ അഭിമാനം കൊള്ളുകയും ദൈവത്തിന്റെ ദാനങ്ങൾ എല്ലാം നേടിയെടുത്ത വിചാരത്തോടെ ജീവിക്കുകയും ചെയ്യുമ്പോൾ, താഴ്മ എന്ന ഭാവത്തെ നഷ്ടപ്പെടുത്തുകയാണ് ചെയ്യുന്നത്.

The cost of humility

വി. മത്തായി 18:14 ഈ ചെറിയവരിൽ ഒരുത്തൻ നശിച്ചുപോകുന്നത് സ്വർഗ്ഗസ്ഥനായ എന്റെ പിതാവിന് ഇഷ്ടമില്ല. യഥാർത്ഥ താഴ്മയുടെ പ്രതിഫലം, സ്വയം ശൂന്യവൽക്കരിച്ച് മറ്റുള്ളവരുടെ ഉയർച്ച ലക്ഷ്യമാക്കുന്ന വിധത്തിലാണ് ആയതിനാവാം ഈ വേദഭാഗത്തിന്റെ അവസാനം കാണാതെപോയ ആടിന്റെ ഉപമ കൂടി ചേർത്തിട്ടുള്ളത്. ഇന്ന് സാന്ത്വന ശുശ്രൂഷയുടെ ഇടങ്ങൾ ഇന്ന് കുടുംബസംവിധാനങ്ങളിൽ നഷ്ടപ്പെട്ടിരിക്കുകയാണ്. ക്രിസ്തീയ മൂല്യങ്ങളുടെ അന്യവൽക്കരണം വ്യക്തി ബന്ധങ്ങളുടെ തകർച്ചയിലേക്ക് വഴിതെളിക്കപ്പെടുന്നു. സ്വയം ഉയർത്തുന്നവരെല്ലാ മറ്റുള്ളവരെ സ്നേഹിക്കുകയും ശുശ്രൂഷിക്കുകയും ചെയ്യുന്നവരാണ് ഇന്ന് ദൈവത്തിന് ആവശ്യമായിട്ടുള്ളത്.



പെന്തിക്കോസ്തിക്കു ശേഷം 11-ാം ഞായറാഴ്ച : വി. മർക്കോസ് 6:7-13

ദൈവരാജ്യത്തിന്റെ സന്ദേശം ലോകം മുഴുവനും അറിയിക്കുവാനുള്ള ആഹ്വാനവും കല്പനയും ജീവകാരുണ്യപരമായ അനുഭവത്തിലേക്ക് നയിക്കുന്ന പ്രബോധനങ്ങളും അടങ്ങിയതാണീ വേദഭാഗം.

ദൈവിക ശുശ്രൂഷകർക്കുവേണ്ട ഉൾക്കാഴ്ചകളും ദൈവിക ശുശ്രൂഷക്കാരോടുള്ള സമീപനങ്ങളും

പ്രേഷിതർ എവിടെയാണ് പോകേണ്ടത്? എന്താണ് ചെയ്യേണ്ടത്? യാത്രയ്ക്കുള്ള കരുതൽ എന്തെല്ലാമാണ്? സുവിശേഷകർ എങ്ങനെ പെരുമാറണം? എവിടെയാണ് താമസിക്കേണ്ടത് എന്നതെല്ലാം ഈ വേദഭാഗം വിശദമായി പഠിപ്പിക്കുന്നു. ദൈവരാജ്യ നിർമ്മിതിയ്ക്കുവേണ്ടിയുള്ള ഈ സുവിശേഷ ഘോഷണത്തിൽ കർത്തവ്യബോധത്തിൽ 3 കാര്യങ്ങൾ യേശു തന്നു. (1) They were sent with power വി. ലൂക്കോസ് 9:1 (2) They were sent with a purpose വി. ലൂക്കോസ് 9:2. (3) They were sent perosnality വി. മത്തായി 10:1 മാത്രമല്ല ശുശ്രൂഷയിലെ അനന്യതകൾ ഈ വേദഭാഗത്ത് കാണാം.

a) ശിഷ്യന്മാർ പ്രഘോഷിക്കപ്പെടേണ്ട വചനം - കർത്താവിന്റെ കല്പനയും സന്ദേശവും : വി. മത്തായി 4:17; 10:7 മർക്കോസ് 6:13

b) ശിഷ്യന്മാരുടെ പ്രവർത്തനങ്ങൾ യേശുവിന്റെ രക്ഷാകരപദ്ധതിയുടെ തുടർച്ച : വി. മത്തായി 8:9; 10:8 വി. മർക്കോസ് 6:7-10

c) ദൈവിക ശുശ്രൂഷകൾക്ക് നേരിടുന്ന പ്രതിസന്ധികൾ ദൈവത്തിന്റെ ന്യായവിധിക്കായി സമർപ്പിക്കണം : വി. മത്തായി 10:14,15; മർക്കോസ് 6:11

സഭയ്ക്ക് ലഭിച്ചിരിക്കുന്ന ഈ അപ്പോസ്തോലിക ഭാവവും നൽകലുകളും യാഥാർത്ഥ്യവൽക്കരിക്കേണ്ടപ്പോഴേക്ക് നാം ഏറ്റെടുക്കുന്ന ദൗത്യത്തിലൂടെയാവണം, മാത്രമല്ല സുവിശേഷകരുടെയും, നമ്മുടെയും ദൗത്യനിർവ്വഹണം അധികാര പ്രചോദിതമായിത്തീരാതെ നിസ്സഹായരും നിരാലംബരമായവർക്ക് ദൈവസന്നേഹം പകർന്നുകൊടുക്കുന്ന വിധത്തിൽ ആയിരിക്കണം. ഉത്തരവാദിത്വങ്ങളെ സ്വീകരിക്കുവാനും അത് പ്രാവർത്തികമാക്കുവാനുള്ള വിമുഖത ഉത്തരായുക്തിക തലമുറയുടെ പരാജയ കാരണങ്ങളാണ്. സഭയിൽ ദൈവിക ശുശ്രൂഷകരായി തെരഞ്ഞെടുക്കപ്പെട്ടവർ, സമർപ്പിതരായി അസന്മാർഗ്ഗിക പഥത്തിൽ ചരിക്കുന്നവരുടെയും പാപവഴിയിൽ വ്യാപരിക്കുന്നവരുടെയും അനീതിയും അധർമ്മവും പ്രവർത്തിയോടെ വേലയെടുക്കുവാനും തിരുത്തേണ്ടത് തിരുത്തുവാനും നമുക്ക് കഴിയണം.

അനുതപിക്കാത്ത നഗരങ്ങളും നൽകലുകളെ സ്വീകരിക്കാത്ത കുടുംബങ്ങളും

വി. മർക്കോസ് 6:11 ന്യായവിധി ദിവസത്തിൽ ആ പട്ടണത്തെക്കാൾ സോദോമ്യരുടെയും ഗമോരുരുടെയും ദേശത്തിന് സഹിക്കാവതാകും വി. മത്തായി 10:15.

ദൈവകല്പനകളെ തുണവൽഗണിച്ച് സുവിശേഷം സ്വീകരിക്കാത്ത പട്ടണങ്ങൾ കഠിനമായ ന്യായവിധിയെ നേരിടേണ്ടിവരുമെന്ന് ഈ വേദഭാഗങ്ങൾ സമർത്ഥിക്കുന്നു. സോദോമിലെ മനുഷ്യരെക്കുറിച്ച് യഹൂദ മിഷ്നായിൽ പറഞ്ഞിരിക്കുന്നത് ഇപ്രകാരമാണ്. The of sodom have no share in the world to come, for it is written new the men of sodom were wicked and sinners against the Lord exceedingly.

ഇന്ന് കുടുംബങ്ങളും ദേശവും പട്ടണവും രാജ്യവുമെല്ലാം വികസനത്തിന്റെ പാതയിലാണ് UNO ലോകത്തിന് നൽകിയിരിക്കുന്ന പേര് തന്നെ 'knowledge society' എന്നാണ്. വിവരസാങ്കേതിക വിദ്യകളുടെ അതിപ്രസരത്താൽ വ്യക്തിബന്ധങ്ങൾ മന്ദീഭവിക്കപ്പെടുന്നു. മാനവവർഗ്ഗത്തെ അലട്ടിക്കൊട്ടിരിക്കുന്ന പ്രശ്നങ്ങൾ പരിഹാരമാർഗ്ഗം സുവിശേഷീകരണത്തെ സാധ്യതകളെ വർദ്ധിപ്പിക്കുക എന്നതാണ്. സമൂഹത്തിലെ ധാർമ്മിക അധഃപതനം, കുടുംബങ്ങളിലെ മൂല്യശോഷണം, സഭകളിലെ ആത്മീയ നിർജ്ജീവത്വം ഇവയ്ക്ക് പരിഹാരമായി സഭയിലെ ശുശ്രൂഷകൾ ആത്മപരിത്യാഗികളായി കൂടുതൽ ഉന്മേഷത്തോടെയും ഉത്സാഹത്തോടെയും വേല ചെയ്യണം.

ബഥേൽ പത്രിക വരിസംഖ്യ സമാഹരണം

ജൂലൈ 2013

ഉള്ളന്നൂർ സെന്റ് മേരീസ്	07-07-2013
കൂടശ്ശിനാട് സെന്റ് സ്റ്റീഫൻസ്	14-07-2013
കൂടശ്ശിനാട് സെന്റ് സ്റ്റീഫൻസ്	21-07-2013
ഇടവങ്കാട് സെന്റ് മേരീസ്	28-07-2013

ഓഗസ്റ്റ് 2013

മാരാമൺ സെന്റ് മേരീസ്	04-08-2013
ബുധനൂർ സെന്റ് ഏലിയാസ്	11-08-2013
കൊഴുവല്ലൂർ സെന്റ് ജോർജ്ജ്	18-08-2013
തോട്ടപ്പുഴ സെന്റ് ഗ്രീഗോറിയോസ്	25-08-2013

സെപ്റ്റംബർ 2013

കുരമ്പാല സെന്റ് തോമസ്	01-09-2013
അറത്തിൽ സെന്റ് ജോർജ്ജ്	15-09-2013
അറത്തിൽ സെന്റ് ജോർജ്ജ്	22-09-2013
ആറ്റുവ മാർ ബർസൗമ	29-09-2013

ഫാ. തോമസ് വർഗീസ് കടവിൽ
(സർക്കുലേഷൻ മാനേജർ)

13-ാം പേജിൽ നിന്നും

താവസ്ഥയെ തകിടം മറിക്കുന്നുവെന്ന സത്യം നാം ഇവിടെ മറന്നു പോകുന്നു. സ്വാർത്ഥമോഹിയായ മനുഷ്യന്റെ ഈവിധ പ്രവർത്തനങ്ങളുടെ ദാരുണമായ പരിണിതഫലം പലവിധത്തിൽ ഇന്നു നാം അനുഭവിക്കുന്നുമുണ്ട്. പുരുഷൻ കുറെ കഴിവുകളും പരിമിതികളുമുണ്ട്. സ്ത്രീക്കും അതുപോലെ തന്നെ കഴിവുകളും പരിമിതികളുമുണ്ട് ഇവ പരസ്പര പൂരകങ്ങളാകുമ്പോഴാണ് മനുഷ്യജീവിതം സന്തുഷ്ടവും സുഖകരവും സമാധാനപൂർണ്ണവുമാകുന്നത്. ഇതിനെ അതിജീവിക്കുവാനുള്ള രണ്ടുകൂട്ടരുടെയും ശ്രമം മനുഷ്യജീവിത സൗഭാഗ്യം നഷ്ടപ്പെടുത്തുന്നു.

കച്ചവടവൽക്കരണ മനസ്ഥിതിയും, ടി.വി., സിനിമ തുടങ്ങിയ മാധ്യമങ്ങളും നമ്മുടെ വസ്ത്രധാരണ സങ്കല്പങ്ങളെ പാടെ കടപുഴക്കിക്കളഞ്ഞിരിക്കുന്നു. പണത്തിനും പ്രശസ്തിക്കും വേണ്ടി ഏതുമാർഗ്ഗവും സ്വീകരിക്കുവാൻ ഇന്നത്തെ മനുഷ്യൻ മടിയില്ലാതായി തീർന്നിരിക്കുന്നു. നാം നിരന്തരം കാണുന്ന പരസ്യങ്ങൾ ഈ സത്യം വിളിച്ചോതുന്നു. ഏതൊന്നിന്റെയും പരസ്യത്തിന് അർദ്ധനഗ്നയായ നാരി അനിവാര്യമായിരിക്കുന്നു. ബാത്ത് ടബിളിലെ സോപ്പു പതയിൽ മുങ്ങിക്കിടക്കുന്ന നഗ്നയെന്ന് തോന്നിക്കുന്ന തരുണീമണിയുടെ കരത്തിലോ, കൂളിച്ച് ഈറനണിഞ്ഞ് കയറി വരുന്ന അർദ്ധനഗ്നയായ യുവസുന്ദരിയുടെ കരത്തിലോ കാണുന്ന സോപ്പു മാത്രമാണ് സൗന്ദര്യവർദ്ധകമെന്ന് പരസ്യം നമ്മെ തെറ്റിദ്ധരിപ്പിക്കുന്നു. സർണ്ണഭരണങ്ങളുടെ മാറ്റു വർദ്ധിപ്പിക്കണമെങ്കിൽ അല്പ വസ്ത്രധാരിയായ സുന്ദരിയുടെ കഴുത്തിലോ കാതിലോ കരങ്ങളിലോ പ്രദർശിപ്പിച്ചേ മതിയാകൂ. എന്തിന് സ്ത്രീ സൗന്ദര്യവുമായി പുലബന്ധം പോലുമില്ലാത്ത വസ്തുക്കളുടെ പരസ്യത്തിൽപോലും സ്ത്രീകളെ വിവസ്ത്രയാക്കിക്കാണിക്കുന്നു. പരസ്യകമ്പനികൾ പറയുന്ന ഏതു വിധത്തിലും നിന്നു കൊടുക്കുവാൻ പെൺകുട്ടികൾക്ക് ഒരു മടിയുമില്ലാതായി തീർന്നിരിക്കുന്നു. സ്ത്രീകളെ ഈവിധത്തിൽ പ്രദർശന വസ്തുവുമാക്കിച്ചവടച്ചരക്കുമായി തരംതാഴ്ത്തി കാട്ടുന്നതിനോട് ഒരു സ്ത്രീവിമോചന സംഘടനയും സ്ത്രീ സമത്വവാദികളും പ്രതികരിക്കുകയോ ഒരു ചെറുവിരൽ പോലും ചലിപ്പിക്കുവാനോ തയ്യാറാകുന്നില്ലായെന്നതാണ് വിചിത്രവും അതിശയനീയവുമായ വസ്തുത. സ്ത്രീ സ്വാതന്ത്ര്യത്തിനുവേണ്ടിയും സ്ത്രീസമത്വത്തിനുവേണ്ടിയും സ്ത്രീവിമോചനത്തിനുവേണ്ടിയും വാതോരാതെ പ്രസംഗിക്കുന്നവർ എന്തേ ഇവിടെ മൗനം അവലംബിക്കുന്നു. വസ്ത്രത്തിൽ നിന്നുള്ള സ്വാതന്ത്ര്യവും വിമോചനവുമാണോ ഇവർ ആഗ്രഹിക്കുന്നത് എന്ന തോന്നൽ ഈ മാനം ഉളവാക്കുന്നു. ആനുഷംഗികമായി ഒരു കാര്യം. സ്ത്രീകൾ സംവരണത്തിനുവേണ്ടി വാദിക്കുമ്പോൾ തങ്ങൾ പുരുഷന്മാരേക്കാൾ അധഃസ്ഥിതരെന്നു സ്വയം സമ്മതിക്കുകയല്ലേ ചെയ്യുന്നത്. പുരുഷൻ ധരിക്കുന്ന വസ്ത്രം ധരിച്ചതുകൊണ്ടോ വസ്ത്രത്തിന്റെ അളവ് കുറച്ചതുകൊണ്ടോ സമത്വം ലഭിക്കുകയില്ലായെന്നത് ആരും സമ്മതിക്കും. ഇന്ന് സ്ത്രീകൾ എത്തിച്ചേരാത്ത മേഖലകളില്ല. നല്ല കാര്യം തന്നെ. അത് അനുപേക്ഷണീയവുമാണ്. അതിന് അവസരം ഒരുക്കുകയെന്നത് അനിവാര്യമാണ്. എന്നാൽ അതെല്ലാം വസ്ത്രധാരണ രീതി മാറ്റിയതുകൊണ്ടു കരഗതമായതല്ല. അങ്ങനെ കരഗതമാകുകയില്ല. ഭാരതത്തിന്റെ അത്യുന്നത പദവിയായ രാഷ്ട്രപതി സ്ഥാനത്തുവരെ സ്ത്രീകൾ വളർന്നിരിക്കുന്നു. ഭാരതത്തിന്റെ രാഷ്ട്രപതിയായിരുന്ന ശ്രീമതി പ്രതിഭാ പാട്ടിൽ സാരിയുടുത്തു നടന്നതുകൊണ്ട് ലോകരാഷ്ട്രങ്ങളുടെ മുൻപിൽ അവർക്ക് ലഭിക്കുന്ന ബഹുമതിക്കും അംഗീകാരത്തിനും ഒരു മങ്ങലുമേറ്റിരുന്നില്ലായെന്നു മാത്രമല്ല, മഹത്വം വർദ്ധിക്കുകയും ചെയ്തിരുന്നു. ഏതു വേദിയിലും സാരിയുടുത്ത് ചുറ്റുചുറ്റുക്കോടെ കയറിച്ചെന്നിരുന്ന ഭാരതത്തിന്റെ മുൻ പ്രധാനമന്ത്രിയും നമ്മുടെ നാടിന്റെ അഭിമാനഭാജനവുമായിരുന്ന ഇന്ദിരാഗാന്ധി മറ്റൊരുദാഹരണമാണ്. എന്തിന് ലോക ജനതയുടെ ഹൃദയം കവർന്ന മദർ തെരേസക്കുപോലും സാരി ഒരലങ്കാരമായിരുന്നു. ഇവ രൊക്കെ ഒരുപക്ഷേ പുരുഷവേഷം ധരിച്ച് ജനമദ്ധ്യത്തിൽ എത്തിയിരുന്നുവെങ്കിൽ ഇവരുടെ മഹത്വം കുറയുമായിരുന്നുവെന്നതിൽ പക്ഷാന്തരമില്ല. സ്ത്രീ എപ്പോഴും ബഹുമാനിതയാകുന്നത് സ്ത്രീത്വത്തിനു ചേരുന്ന മാനുഷമായ വേഷം ധരിക്കുമ്പോഴാണ് എന്നത് തർക്കമില്ലാത്ത വസ്തുതയാണ്. അല്പ വസ്ത്രധാരിയായി ജനമദ്ധ്യത്തിൽ കടന്നുവന്ന് മനുഷ്യമനസ്സുകളിൽ ഹരം പകരുന്ന സൗന്ദര്യധാമങ്ങളായ നടികളും മോഡലുകളും കാലവിളംബ മദ്ധ്യേ മനുഷ്യഹൃദയങ്ങളിൽ നിന്നു മാഞ്ഞു പോകുകയും പിൻതലമുറക്കാർ ആസ്ഥാനം കൈയേറുകയും ചെയ്യുന്നുവെന്നത് ചിന്തനീയ വസ്തുത തന്നെയാണ്.

തുടരും...



പൊരുത്തപ്പെടാനുള്ള കഴിവ്

സ്നേഹമുള്ള കുട്ടുകാരെ,

ചില ജീവികൾ സ്വരക്ഷയ്ക്കായി മാറിവരുന്ന സാഹചര്യത്തിനനുസരണമായി അവയുടെ നിറം മാറുന്നു. ‘ഓത്തിന്റെ നിറം മാറും’ എന്നു നാം സാധാരണയായി പറയാറുണ്ട്. പച്ചിലചാർത്തുകളുടെ ഇടയിൽ ഇരിക്കുമ്പോൾ പപ്പ നിറവും, കറുത്ത പാറമേൽ ഇരിക്കുമ്പോൾ കറുപ്പു നിറവും അവ ധരിക്കുന്നു. അതു ചുറ്റുപാടുകളുമായി പൊരുത്തപ്പെടാനുള്ള അവയുടെ നൈസർഗ്ഗിക കഴിവുകൊണ്ടാണ്.

സാഹചര്യങ്ങളുമായി പൊരുത്തപ്പെടാനുള്ള കഴിവ് ദൈവം എല്ലാ ജീവജാലങ്ങൾക്കും നൽകിയിരിക്കുന്നു. പ്രകൃതിയിലെ മാറ്റങ്ങൾക്കനുസരണമായി വ്യതിയാനങ്ങൾ വരുത്തുവാനും മാറിവരുന്ന സാഹചര്യങ്ങളോട് പൊരുത്തപ്പെടുവാനും തക്ക വിധത്തിലാണ് സൃഷ്ടി സജ്ജമാക്കിയിരിക്കുന്നത്. ഋതുഭേദങ്ങൾ കൂടുതൽ വ്യക്തമാക്കപ്പെടുന്ന ദേശങ്ങളിൽ മഞ്ഞുകാലം വരുമ്പോൾ വൃക്ഷങ്ങൾ ഇലകളെല്ലാം കൊഴിച്ച് ശീതകാലത്തെ നേരിടുവാൻ ഒരുങ്ങുന്നു. ജലനിരപ്പ് ഉയരുന്നതിനനുസരിച്ച് തടാകത്തിലെ താമരകൾ തണ്ടുകളുയർത്തുന്നു. ഒരു മരത്തിന്റെ വളർച്ചക്കു പ്രതിബദ്ധമായി എന്തെങ്കിലും നിൽക്കുമ്പോൾ ആ വൃക്ഷം വളഞ്ഞ് മുകളിലേക്ക് ഉയരുന്നു.

മനുഷ്യൻ നിർമ്മിക്കുന്ന യന്ത്രസംവിധാനങ്ങളിലും

ആവശ്യാനുസരണം വ്യതിയാനങ്ങൾ വരുത്തുവാൻ കഴിയുന്നുണ്ട്. കയറ്റവും ഇറക്കവും അനുസരിച്ച് കാറിന്റെ ഗിയർ മാറ്റുന്നതുപോലെ ജീവിതത്തിന്റെ മുന്നോട്ടുള്ള പ്രയാണത്തിൽ മാറിവരുന്ന സാഹചര്യങ്ങൾക്കും ഉയർന്നുവരുന്ന ആവശ്യങ്ങൾക്കും അനുസൃതമായി ഗിയർ മാറ്റുവാൻ നാം പരിചയിച്ചിരിക്കേണ്ടതാണ്. അല്ലാത്തപക്ഷം പരാജയമായിരിക്കും ഫലം. സാഹചര്യങ്ങളുമായി പൊരുത്തപ്പെടുവാനും അവയ്ക്കനുസരണമായി പ്രതികരിക്കുവാനുമുള്ള കഴിവ് ദൈവം നമുക്ക് നൽകിയിട്ടുണ്ട്. ആ കഴിവ് ശരിയായി വിനിയോഗിച്ചാൽ വിജയം ഉണ്ടാകും.

മറ്റുള്ളവരെ ആദരിക്കുവാനും അംഗീകരിക്കുവാനുമുള്ള കഴിവ്, അഹന്ത കൂടാതെ വിനയപൂർവ്വം വർത്തിക്കുവാനുള്ള സന്നദ്ധത, ജീവിതത്തെ കുറിച്ചുള്ള തികഞ്ഞ ശുഭാപ്തിവിശ്വാസം ഇവ കൈമുതലായുള്ളവർക്ക് ഏതു സാഹചര്യവുമായും പൊരുത്തപ്പെടാൻ കഴിയും.

കുട്ടുകാരെ,

സാഹചര്യങ്ങളെയും പുതിയ അനുഭവങ്ങളെയും കുറുപ്പെടുത്താതെ ചുറ്റുപാടുകൾക്കനുസരണമായി വർത്തിക്കുവാനും ബന്ധപ്പെടുവാനും സാധിക്കണം. എന്നെ ശക്തനാക്കുന്നവൻ മുഖാന്തരം ഞാൻ സകലത്തിനും മതിയാകുന്നു എന്ന് ഉറച്ചു വിശ്വസിക്കുക.

ദൈവം അനുഗ്രഹിക്കട്ടെ,

സ്നേഹത്തോടെ ആനിചേച്ചി



കലകൾ അരങ്ങേറിയത് സന്ദർശകരെ സംതൃപ്തരാക്കി. ഈ പദ്ധതിക്ക് കൈത്താങ്ങലേകിയ ഇടവകകളോടും, വൈദികരോടും, പ്രത്യേകിച്ച് നേതൃത്വം നൽകിയ യുവജനപ്രസ്ഥാനം പ്രവർത്തകരോടും അഭിവന്ദ്യ തിരുമേനി നന്ദി അറിയിച്ചു.

അട്ടപ്പാടി ആദിവാസി ഊരുകളിലെ യാതനകളും വേദനകളും ജീവിത പരായീനതകളും നേരിട്ടു മനസ്സിലാക്കി അഭിവന്ദ്യ തിരുമേനി 'അട്ടപ്പാടിയ്ക്കൊരു സന്തോഷപരശം - II' എന്ന അടുത്ത പദ്ധതി പ്രഖ്യാപിച്ചു. വസ്ത്രക്ഷാമം നേരിടുന്ന ഊർ നിവാസികൾക്ക് പുതുവസ്ത്രം നൽകുന്നതിനായി ഇടവക തലത്തിൽ അവ സമാഹരിക്കുന്ന ദൗത്യം ഭദ്രാസന സ്ത്രീസമാജ അംഗങ്ങളെയും ബാലസമാജം പ്രവർത്തകരെയും സംയുക്തമായി കൽപ്പന മുഖാന്തിരം നിയോഗിച്ചു. നമ്മുടെ എല്ലാ ഇടവകകളും വ്യക്തികളും ഇക്കാര്യത്തിൽ സഹകരിക്കണം.

ഭദ്രാസന യുവജനപ്രസ്ഥാനത്തിന്റെ ആഭിമുഖ്യത്തിൽ മാനാർ, പാവുക്കര പ്രദേശങ്ങളിൽ വെള്ളപ്പൊക്കം മൂലം ദുരിതാശ്വാസ ക്യാമ്പുകളിൽ അഭയം പ്രാപിച്ച ആളുകളെ അഭിവന്ദ്യ തിരുമേനി സന്ദർശിച്ച് പച്ചക്കറികളും, മറ്റ് ജീവനോപാധികളും വിതരണം ചെയ്തു. ഭദ്രാസന സെക്രട്ടറി, ഫാദർ ഏബ്രഹാം കോശി, ഫാദർ മാത്യു ഏബ്രഹാം, സജി പട്ടുമം, നിതിൻ എ. ചെറിയാൻ, ജോബിൻ കെ. ജോർജ്ജ്, ഡാർവിൻ ജോർജ്ജ് തുടങ്ങിയവർ നേതൃത്വം നൽകി.

സന്തോഷം കർത്തൃശുശ്രൂഷയിൽ

ഫാ. തോമസ് കൊക്കാപ്പറമ്പിൽ
(ഭദ്രാസന സെക്രട്ടറി)

പരിശുദ്ധ ശ്ലീഹാ നോമ്പിലൂടെ ധന്യതയാർജ്ജിച്ച് പരിശുദ്ധ പത്രോസ്, പൗലോസ് ശ്ലീഹന്മാരുടെയും, പത്രണ്ട് അപ്പസ്തോലന്മാരുടെയും, ഭാരതസഭയുടെ അപ്പോസ്തോലൻ പരിശുദ്ധ മാർത്തോമ്മാ ശ്ലീഹായുടെയും ദീപ്തമായ സ്മരണയുടെ പെരുന്നാളുകൾ പരിശുദ്ധ സഭ ആകമാനം ആഘോഷിച്ചു.

ഭദ്രാസന വൈദിക യോഗം ജൂലൈ മാസം 2-ന് ചൊവ്വാഴ്ച ബഥേൽ അരമനപ്പള്ളിയിൽ വെച്ച് അഭിവന്ദ്യ തിരുമേനിയുടെ മഹനീയ അദ്ധ്യക്ഷതയിൽ ചേർന്നു. ബഹുമാനപ്പെട്ട റ്റി. ജെ. ജോഷ്വാ അച്ചൻ ക്ലാസ്സിനു നേതൃത്വം നൽകി.

ഭദ്രാസന യുവജന പ്രസ്ഥാനത്തിന്റെ ആഭിമുഖ്യത്തിൽ നടത്തപ്പെട്ട 'അട്ടപ്പാടിയ്ക്കൊരു സന്തോഷപരശം' എന്ന പ്രോജക്ട് വൻവിജയമായി പൂർത്തിയാക്കി. യുവജന പ്രസ്ഥാന പ്രവർത്തകരോടൊപ്പം അഭിവന്ദ്യ തിരുമനസ്സ് കൊണ്ട്, പട്ടിണിയും, പോഷകാഹാരക്കുറവും കൊണ്ട് മരണം താണ്ടവമാടിയ അട്ടപ്പാടി ഊരുകൾ സന്ദർശിച്ച് അവരുടെ കഷ്ടപ്പാടുകളും, പട്ടിണിയും നേരിട്ട കണ്ടറിഞ്ഞ് 3 ഊരുകളിലെ നിവാസികൾക്ക് ഒരു മാസത്തേക്കുള്ള ഭക്ഷണസാധനങ്ങളും, ഭക്ഷണവും, ഏകാധ്യാപക വിദ്യാലയത്തിലെ കുട്ടികൾക്ക് പഠനോപാധികളും നൽകി.

കടമ്പാറ തെക്ക് ഊരിൽ നടന്ന സമാപന സമ്മേളനത്തിൽ അഭിവന്ദ്യ തോമസ് മാർ അത്താനാസിയോസ് തിരുമനസ് കൊണ്ട് അദ്ധ്യക്ഷം വഹിച്ചു. മണ്ണാർകാട് M L A എം. ഷംസ്തൂദ്ദീൻ ഉൽഘാടനം ചെയ്തു മുൻ ഡപ്യൂട്ടി സ്പീക്കർ ശ്രീ ജോസ് ബേബി, വന്ദ്യ യൂഹാനോൻ റമ്പാൻ, ഭദ്രാസന സെക്രട്ടറി, യുവജന പ്രസ്ഥാനം കേന്ദ്ര ജനറൽ സെക്രട്ടറി ബഹുമാനപ്പെട്ട ജസ്റ്റനച്ചൻ, ഊരു മുപ്പന്മാർ എന്നിവർ ആശംസാ പ്രസംഗം നടത്തി. ആദിവാസി ഗോത്രവർഗ്ഗക്കാരുടെ പ്രാചീന

കുടുംബസംഗമവും അവാർഡ് വിതരണവും

പിരളശ്ശേരി സെന്റ് ജോർജ്ജ് ഓർത്തഡോക്സ് കാതോലിക്കേറ്റ് സിംഹാസന പള്ളിയിലെ സെന്റ് തോമസ് പ്രാർത്ഥനായോഗത്തിന്റെ കുടുംബസംഗമവും വിവിധ ബോർഡ് എക്സാമിനേഷൻ മികച്ച വിജയം നേടിയിട്ടുള്ള കുട്ടികൾക്കുള്ള അവാർഡ് വിതരണവും നടത്തി. റവ. ഫാദർ ഗീവർഗീസ് ജോൺ വടക്കേടത്ത് അദ്ധ്യക്ഷത വഹിക്കുകയും ബഥേൽ പത്രികയുടെ മുഖ്യപത്രാധിപൻ റവ. ഫാ. ഏബ്രഹാം കോശി കുന്നും പുറത്ത് വിദ്യാർത്ഥികൾക്കുള്ള അവാർഡ് വിതരണം ചെയ്തു. കെ.ഒ. മാത്യുസ്, എം.എം. ജോൺ, അഖിൽ ജോസഫ് മാത്യു എന്നിവർ ആശംസകൾ അർപ്പിച്ചുകൊണ്ട് പ്രസംഗിച്ചു.



യുവവേദി

സേവന പ്രവർത്തനങ്ങളിൽ പ്രതിബദ്ധത യോടുകൂടിയുള്ള പ്രവർത്തനങ്ങൾ വീണ്ടും ചെയ്യുന്നതിന് യുവജനപ്രസ്ഥാനത്തിന് സാധിച്ചു. ചില സാമൂഹിക വിഷയങ്ങളിൽ അടിയന്തിര പ്രാധാന്യത്തോടെ ഏറ്റെടുക്കേണ്ട ഉത്തരവാദിത്വം ഉണ്ട്. ജൂൺ മാസത്തിലെ വെള്ളപ്പൊക്ക സമയത്ത് മാനാർ, കുരട്ടിശ്ശേരി, പാവൂക്കര ഭാഗത്തുള്ള അപ്പർ കുട്ടനാട് പ്രദേശങ്ങൾ വെള്ളത്തിനടിയിലായി. അവിടെയുണ്ടായിരുന്ന സർക്കാർ ദുരിതാശ്വാസ ക്യാമ്പുകൾ അഭി. തോമസ് മാർ അത്താനാസിയോസ് തിരുമേനിയോടൊപ്പം യുവജനപ്രസ്ഥാനം പ്രവർത്തകർ 2013 ജൂൺ 27-ാം തീയതി സന്ദർശിക്കുകയും ദുരിതാശ്വാസ ക്യാമ്പിൽ വന്നു ചേർന്നവർക്ക് യുവജനപ്രസ്ഥാനത്തിന്റെ ഭാഗമായി അടിയന്തിര ഭക്ഷണസാധനങ്ങൾ വിതരണം ചെയ്യുന്നതിന് സാധിക്കുകയും ചെയ്തു. ദുരിതാശ്വാസ ക്യാമ്പിൽ വന്നു ചേർന്ന 28 ദിവസം പ്രായമുള്ള ഒരു കുഞ്ഞിന്റെ 28 ചടങ്ങ് അഭി. തിരുമേനിയുടെ നേതൃത്വത്തിൽ നടത്തുകയും, സാമ്പത്തികമായി വളരെ പിന്നോക്കം നിൽക്കുന്ന കുടുംബം എന്ന നിലയിൽ അഭി. തിരുമേനി ആ കുഞ്ഞിന് വിദ്യാഭ്യാസ സഹായം വാഗ്ദാനം ചെയ്തത് യുവജനപ്രസ്ഥാനം പ്രവർത്തകരെയും ദുരിതാശ്വാസ ക്യാമ്പിൽ എത്തിച്ചേർന്നവരെയും സന്തോഷഭരിതരാക്കി. വളരെ പെട്ടെന്നുള്ള അടിയന്തിര സഹായം ആയതിനാൽ എല്ലാ പ്രവർത്തകരെയും അറിയിക്കുന്നതിന് സമയം ലഭിച്ചില്ല എന്നുള്ള സത്യം മനസ്സിലാക്കുന്നു. അപ്രതീക്ഷിതമായ 28 ചടങ്ങ് വാർത്താപ്രാധാന്യം സേവനത്തിനോടൊപ്പം ഗവൺമെന്റിന്റെ ശ്രദ്ധയിൽ ഇടംതേടിയ വിഷയവുമാകുന്നു.

ഭദ്രാസന യുവജനപ്രസ്ഥാനത്തിന്റെ ഈ വർഷത്തെ ഡ്രീം പ്രോജക്ട് ആയിരുന്ന 'അട്ടപ്പാടി ക്കൊരു സ്നേഹസ്പർശം ഫോസ് - 1' എന്ന പദ്ധതി വളരെ നല്ല രീതിയിൽ നടത്തുന്നതിന് സാധിച്ചു. ജൂലൈ 4, 5 തീയതികളിൽ യുവജനപ്രസ്ഥാനം പ്രവർത്തകരോടൊപ്പം MLA ഷംസുദ്ദീൻ, മുൻ ഡെപ്യൂട്ടി സ്പീക്കർ ശ്രീ. ജോസ് ബേബി, OCYM ജനറൽ സെക്രട്ടറി ശ്രീ. പി.വൈ. ജോൺ, OCYM ഭദ്രാസന വൈസ് പ്രസിഡന്റ് ഫാ. മാത്യു കാരയ്ക്കൽ, ഫാ. ഏബ്രഹാം കോശി എന്നിവരുടെ

സാന്നിധ്യത്തിലും വെള്ളകുളം ഊർ, കടമ്പാറ തെക്ക്, കടമ്പാറ വടക്ക് എന്നീ മൂന്ന് ഊരുകൾ സന്ദർശിച്ച് കിറ്റുകൾ വിതരണം ചെയ്തു. പ്രവർത്തനങ്ങൾ വൻവിജയത്തിൽ എത്തിച്ച ചെങ്ങന്നൂർ ഭദ്രാസനത്തിലെ വൈദിക ശ്രേഷ്ഠർ, യുവജനപ്രസ്ഥാനം കമ്മറ്റി യൂണിറ്റുകൾ, പ്രസ്ഥാനം പ്രവർത്തകർ, രണ്ട് ആഴ്ചകളിലായി പള്ളികൾ സന്ദർശിച്ച പ്രവർത്തകർ, വിവിധ പള്ളികളിൽ നിന്നുള്ള സാമ്പത്തിക സഹായ സഹകരണങ്ങൾ ചെയ്തു തന്ന ഇടവകയിലെ പ്രിയപ്പെട്ടവർ മറ്റു മാനുവ്യക്തികൾ, അട്ടപ്പാടി സെന്റ് തോമസ് ആശ്രമം ആരോഗ്യപോഷണം ഡയറക്ടർ ഫാ. യൂഹാനോൻ റമ്പാൻ, ഇതിന്റെ പ്രവർത്തനങ്ങളിൽ ചെറുതും വലുതുമായി സഹായങ്ങൾ ചെയ്തതന്ന എല്ലാവരോടുമുള്ള പ്രസ്ഥാനത്തിന്റെ നന്ദിയും കടപ്പാടും അറിയിക്കുന്നു.

അഭി. തിരുമേനിയുടെ നിർദ്ദേശത്തിന്റെ അടിസ്ഥാനത്തിൽ "അട്ടപ്പാടിക്കൊരു സ്നേഹസ്പർശം"-ഫോസ് 2 ആരംഭിക്കണം. പോഷകാഹാര കുറവുമൂലം മരണപ്പെടുന്ന ഏറ്റവും പ്രശ്നമുള്ള രണ്ട് ഊരുകൾ ഏറ്റെടുത്ത് ഈ രണ്ട് ഊരുകളിലായി 12 വയസ്സിന് താഴെയുള്ള കുട്ടികൾക്ക് മുട്ട, പാൽ, ബ്രസ്റ്റ് എന്നിവ നൽകി പോഷകാഹാരക്കുറവുമൂലം ഉണ്ടാകുന്ന പ്രശ്നങ്ങൾ പരിഹരിക്കുന്നതിന് സാധിക്കുമെന്ന് പ്രത്യാശിക്കുന്നു. അപ്രകാരം ഒരു വർഷത്തേക്ക് എല്ലാ വർഷവും പോഷകാഹാരങ്ങൾ നൽകുന്നതിന് അട്ടപ്പാടി സെന്റ് തോമസ് ആശ്രമത്തിന്റെ ആരോഗ്യപോഷണം പ്രൊജക്ടുമായി ചേർന്ന് പ്രവർത്തിക്കുന്നതിന് ഉദ്ദേശിച്ചിട്ടുള്ളതും ആയത് ഈ വർഷത്തെ ഓണത്തിനോട് അനുബന്ധിച്ച് ആരംഭിക്കണം. പ്രസ്ഥാനത്തെ കൈപിടിച്ച് ഉയർത്തുന്ന എല്ലാവരോടുമുള്ള നന്ദി അറിയിച്ചുകൊണ്ട് നിർത്തുന്നു.

പ്രാർത്ഥനാപൂർവ്വം

ജോബിൻ കെ. ജോർജ്ജ്

ദിവ്യബോധനം സെമിനാർ

(P.O.C.E, D.O.C.E) സഭ വളരുന്നൂ, ദൈവത്തേജസ്സിലേക്ക് എന്നീ പുസ്തകങ്ങളുടെ സെമിനാർ ഓഗസ്റ്റ് മാസം 10-ാം തീയതി ശനിയാഴ്ച രാവിലെ 10 മുതൽ ബഥേൽ അരമനയിൽ വച്ച് നടത്തപ്പെടുന്നതാണ്. ബഹുമാനപ്പെട്ട സ്റ്റീഫൻ വർഗ്ഗീസ് അച്ചൻ സെമിനാറിന് നേതൃത്വം നൽകുന്നതാണ്.



സൺഡേസ്കൂൾ വാർത്തകൾ

സഹപ്രവർത്തകരെ,

സൺഡേസ്കൂൾ പഠനത്തിന്റെ വിലയിരുത്തൽ എന്ന നിലയിൽ അർദ്ധവാർഷിക പരീക്ഷ ജൂലൈ 21-ാം തീയതി ഞായറാഴ്ച യൂണിറ്റ് തലത്തിൽ നടത്തപ്പെടുകയാണല്ലോ. കേന്ദ്രത്തിൽ നിന്നും ലഭിച്ചതായ സർക്കുലർ 2-ൽ എല്ലാ പ്രവർത്തനത്തേക്കുറിച്ചും വ്യക്തമാക്കിയിട്ടുണ്ട്. അതനുസരിച്ചാണ് ഒരു വർഷത്തെ കാര്യങ്ങൾ ക്രമീകരിക്കേണ്ടത്. അത് പ്രഥമ അദ്ധ്യാപകർ സഹ അദ്ധ്യാപകരെ യോഗം വിളിച്ചുകൂട്ടി അറിയിക്കേണ്ടതാണ്.

ഓറിയന്റേഷൻ കോഴ്സ്

സൺഡേസ്കൂൾ 11, 12 തലത്തിൽ പഠിക്കുന്ന വിദ്യാർത്ഥികൾക്കായി ഭദ്രാസനത്തിൽ രണ്ട് സോണലുകളിലായി ക്രമീകരിക്കുവാൻ ഉദ്ദേശിക്കുകയാണ്. ജൂലൈ 28-ാം തീയതി ഞായറാഴ്ച 1.30 മുതൽ 4 വരെയായിരിക്കും ക്ലാസ്സ് ക്രമീകരിക്കുന്നത്. കൂളനട, ചെങ്ങന്നൂർ എന്നീ കേന്ദ്രങ്ങളാണ് സോണലാക്കി ക്ലാസ്സുകൾ ക്രമീകരിക്കുന്നത്. ഏതെങ്കിലും ഒരു സോണലിൽ സൗകര്യപ്രദമായി കുട്ടികൾ പങ്കെടുത്താൽ മതിയാകും. വിശദമായ കൽപ്പന അഭിവന്ദ്യ തിരുമനസ്സുകൊണ്ട് അയയ്ക്കുന്നതായിരിക്കും. വേണ്ടതായ നിർദ്ദേശങ്ങൾ കേന്ദ്രത്തിൽ നിന്നും നൽകുന്നതുമാണ്. പങ്കെടുക്കുന്ന 11,12 ക്ലാസ്സുകളിലെ വിദ്യാർത്ഥികളുടെ പേരുവിവരവും ഏത് സോണലിലാണ് പങ്കെടുക്കുവാൻ ഉദ്ദേശിക്കുന്നതെന്നുമുള്ള വിവരം 21-ാം തീയതിയോടുകൂടി അതത് ഡിസ്ത്രിക്ട് ഇൻസ്പെക്ടർമാർക്ക് പ്രഥമാദ്ധ്യാപകർ നൽകേണ്ടതാണ്. ഇക്കാര്യങ്ങൾ എല്ലാം തന്നെ പ്രൈവറ്റായി പഠിക്കുന്നവർക്കും ബാധകമായിരിക്കും എന്ന കാര്യവും പ്രത്യേകം അറിയിക്കുന്നു.

പ്രോജക്ട്

പ്രത്യേകമായി 11-ാം ക്ലാസ്സിൽ പഠിക്കുന്ന

കുട്ടികൾ ആദ്യ വർഷത്തെ പാഠഭാഗവുമായി ബന്ധപ്പെട്ട ഒരു വിഷയമാണ് പ്രോജക്ടിനായി തെരഞ്ഞെടുക്കേണ്ടത്. 11-ാം ക്ലാസ്സിൽ ഇപ്പോൾ പഠിക്കുന്നവർ എത്രയും വേഗം അത് ഹെഡ്മാസ്റ്റർക്ക് കൊടുത്തിരിക്കണം. 11-ാം ക്ലാസ്സിൽ നേരത്തേ കൊടുക്കാത്തവർ, ഇപ്പോൾ 12-ൽ പഠിക്കുന്നവർ ഉടൻതന്നെ പ്രോജക്ട് തയ്യാറാക്കി കൊടുക്കേണ്ടതാണ്. ഇത് പ്രൈവറ്റായി എഴുതുന്ന കുട്ടികൾക്കും ബാധകമാണെന്ന വിവരം അറിയിക്കട്ടെ.

O.V.B.S.

2014-ലെ O.V.B.S. ന്റെ വിഷയം സങ്കീ. 24:1 ആസ് പദമാക്കിയാണ്. “എല്ലാം യഹോവയ്ക്കുള്ളത്”. “The Earth is the Lord's and fulness thereof: the world, and they that dwell there in”. ഗാനം രചിച്ച് നൽകുവാൻ ആഗ്രഹിക്കുന്നവർ നേരത്തെ തന്നെ വേണ്ടതായ ക്രമീകരണം ചെയ്യേണ്ടതാണ്.

കർത്തൃശ്രുശ്രുഷയിൽ

ജി. വർഗ്ഗീസ് കാവുപുറത്ത്

ഭദ്രാസന ഡയറക്ടർ

കിസ് മൽസരം

പേരശ്ശേരി സെന്റ് മേരീസ് യുവജന പ്രസ്ഥാനത്തിന്റെ ആഭിമുഖ്യത്തിൽ 21-7-13 ഞായറാഴ്ച ഉച്ചക്ക് 1.30ന് ഇടവകയിൽ വച്ച് അഖില മലങ്കര കിസ് മൽസരം നടത്തുന്നു., വിജയികൾ ആകുന്നവർക്ക് ട്രോഫിയും, ക്യാഷ് പ്രൈസ്സും ഉണ്ടായിരിക്കും. കൂടുതൽ വിവരങ്ങൾക്ക് 8547354767, 9605151722..

ഡെങ്കിപനി പ്രതിരോധ മരുന്ന് വിതരണം

പേരശ്ശേരി സെന്റ് മേരീസ് യുവജന പ്രസ്ഥാനത്തിന്റെ ആഭിമുഖ്യത്തിൽ പേരിശ്ശേരി സെന്റ് മേരീസ് ഓർത്തഡോക്സ് വലിയ പള്ളിയിൽവച്ച് ഡെങ്കി പനിക്കെതിരെയുള്ള പ്രതിരോധ മരുന്ന് വിതരണം നടത്തി. ഫാദർ ബിന്ദു. റ്റി. മാത്യു ഉദ്ഘാടനം നിർവഹിച്ചു. ഭദ്രാസന യുവജനപ്രസ്ഥാനം സെക്രട്ടറി ജോബിൻ റിബു ജോൺ വലിയപറമ്പിൽ, ജിക്കോ, അലൻ, കെവിൻ, സെവിൻ, ജോയി, എന്നിവർ നേതൃത്വം നൽകി.

പഠനോപകരണ വിതരണം

കൂർത്തമല സെന്റ് ഗ്രീഗോറിയോസ് യുവജന പ്രസ്ഥാനത്തിന്റെ ആഭിമുഖ്യത്തിൽ നിർദ്ധനരായ 25 കുട്ടികൾക്ക് സ്കൂൾകിറ്റ് നൽകി. ഇടവക വികാരി റവ. ഫാ. മാമ്മൻ തോമസ് സ്കൂൾ കിറ്റ് വിതരണം ചെയ്തു. അസി. വികാരി ഫാ. മത്തായി സക്കറിയ കുട്ടികൾക്ക് സന്ദേശം നൽകി. മാത്യു ജോർജ്ജ്, റിനോ, സജൻ, ജിബിൻ, മനു എന്നിവർ നേതൃത്വം നൽകി.

വ്യക്തി വികസന പഠന ക്ലസ്സ്



ആറ്റുവ: സെന്റ് ബർസുമാസ് ഓർത്തഡോക്സ് ഇടവകയിലെ യുവജനപ്രസ്ഥാനവും, സെന്റ് ബർസുമാസ് പബ്ലിക് സ്കൂളും സംയുക്തമായി വിദ്യാർത്ഥികൾക്കായി ഒരു വ്യക്തിത്വ വികസന പഠന ക്ലസ്സ് നടത്തുകയുണ്ടായി. പൊതുസമ്മേളനം ശ്രീ. ആർ രാജേഷ് എം.എൽ.എ ഉദ്ഘാടനം നിർവ്വഹിച്ചു. വികാരി ഫാ. സ്റ്റീഫൻ വർഗ്ഗീസ് അദ്ധ്യക്ഷത വഹിച്ചു. റവ. ഫാ. ഗീവർഗ്ഗീസ് ശാമുവേൽ, റവ. ഫാ. ബിനു ജോയി, റവ. ഫാ. വർഗ്ഗീസ് ഐസക്ക്, ശ്രീമതി ബിൻസി റെജി, ഡോ. താജ് ഖാൻ അഷറഫ്, ബിജി റ്റി. ആർ എന്നിവർ പ്രസംഗിച്ചു. ഡോ. സോണി മേരി വർഗ്ഗീസ് പഠന ക്ലാസ്സുകൾക്ക് നേതൃത്വം നൽകി.

കൗൺസിലിംഗ് ക്ലസ്സ്



പേരിശ്ശേരി സെന്റ് മേരീസ് യുവജനപ്രസ്ഥാനത്തിന്റെ ആഭിമുഖ്യത്തിൽ പേരിശ്ശേരി സെന്റ് മേരീസ് ഓർത്തഡോക്സ് വലിയ പള്ളിയിൽ വച്ച് ഇടവകയിലെ യുവതി യുവാക്കളെ പങ്കെടുപ്പിച്ചുകൊണ്ട് ശ്രീമതി സോളി. ജി.ഫിലിപ്പ്, കൗൺസിലിംഗ് ക്ലാസ്സിന് നേതൃത്വം നൽകി. ഫാ. ബിജു.റ്റി.മാത്യു അദ്ധ്യക്ഷത വഹിച്ചു. ഭദ്രാസന യുവജന പ്രസ്ഥാനം സെക്രട്ടറി ജോബിൻ കെ ജോർജ്ജ്, റിബു ജോൺ വലിയ പറമ്പിൽ, ലിബിൻ, ജിക്കോ. എം.കോശി എന്നിവർ പ്രസംഗിച്ചു.

പ്രവർത്തനോത്ഘാടനം



ഭദ്രാസന മർത്തമറിയം സമാജത്തിന്റെ 2013-14 ലെ പ്രവർത്തന ഉദ്ഘാടനവും, പഠന സമ്മേളനവും ഇടവക മെത്രാപ്പോലീത്താ അഭി. തോമസ് മാർ അത്താനാസിയോസ് തിരുമനസ്സിലെ മഹനീയ അദ്ധ്യക്ഷതയിൽ നടത്തപ്പെട്ടു. അഭി. ഡോ. യുഹാനോൻ മാർ ദീയസ്കോറസ് മെത്രാപ്പോലീത്താ ക്ലാസ് നയിച്ചു. ഭദ്രാസന സെക്രട്ടറി ഫാ. തോമസ് കൊക്കാപ്പറമ്പിൽ, സമാജം വൈസ് പ്രസിഡന്റ് ഫാ. ഫിലിപ്പ് ജേക്കബ്, ഫാ. മത്തായി കുന്നിൽ, ഫാ. കെ.കെ. ജോസഫ്, ഫാ. വിമൽ മാമ്മൻ ചെറിയാൻ, ഫാ. സഖറിയാ തോമസ്, ശ്രീമതി ലിസ്സി വർഗ്ഗീസ് എന്നിവർ നേതൃത്വം നൽകി.

നിര്യാതയായി

വള്ളംകുളം : റിട്ട. അദ്ധ്യാപകൻ പോഴുവേലിൽ പരേതനായ തോമസ് മാമ്മന്റെ സഹധർമ്മിണി മറിയമ്മ തോമസ് (92) ജൂൺ മാസം 21-ാം തീയതി കർത്താവിൽ നില്പ്രാപിച്ചു. അഭി. കുറിയാക്കോസ് മാർ ക്ലിമ്മീസ് തിരുമേനി, അഭി. ഡോ. മാത്യുസ് മാർ സേവേരിയോസ് തിരുമേനി എന്നിവരുടെ കാർമ്മികത്വത്തിൽ വള്ളംകുളം സെന്റ് മേരീസ് പള്ളിയിൽ സംസ്കരിച്ചു. മക്കൾ: ഓമന, ഫാ. മാമ്മൻ തോമസ് (വികാരി, കുർത്തമല സെന്റ് മേരീസ് പള്ളി), ജോർജ്ജ് തോമസ്, ലീലാമ്മ, സലില. മരുമക്കൾ : അച്ചൻകുഞ്ഞ്, വത്സമ്മ, ഓമന, അച്ചൻമോൻ, ജോസ്. ഡീക്കൻ എൽവിൻ തോമസ് കൊച്ചുമകനാണ്.



വൃക്ഷത്തെ വിതരണം

കുർത്തമല സെന്റ് ഗ്രിഗോറിയോസ് യുവജനപ്രസ്ഥാനത്തിന്റെ ആഭിമുഖ്യത്തിൽ പരിസ്ഥിതി ദിനാചരണത്തോടനുബന്ധിച്ച് ഇടവകയിലെ മുഴുവൻ ഭവനങ്ങളിലും സൗജന്യമായി വൃക്ഷത്തെ നൽകി. വികാരി ഫാ. മാമ്മൻ തോമസ് പദ്ധതിയുടെ ഉദ്ഘാടനം നിർവ്വഹിച്ചു. അസി. വികാരി ഫാ. മത്തായി സഖറിയ, മാത്യു ജോർജ്ജ്, റനോ, മെർവിൻ, ജോമോൻ, മെൽവിൻ എന്നിവർ നേതൃത്വം നൽകി.

പരിസ്ഥിതി ദിനം

ആറ്റുവ: സെന്റ് ബർസുമാസ് ഓർത്തഡോക്സ് ഇടവകയിലെ യുവജനപ്രസ്ഥാനത്തിന്റെ ആഭിമുഖ്യത്തിൽ പരിസ്ഥിതി ദിനാചരണം റവ. ഫാ. ഗീവർഗ്ഗീസ് ശാമുവേൽ വൃക്ഷത്തെ നട്ടുകൊണ്ട് ഉദ്ഘാടനം ചെയ്തു. വികാരി ഫാ. സ്റ്റീഫൻ വർഗ്ഗീസ്, റവ. ഫാ. ബിനു ജോയി, സി.കെ. റെജി, ഡോ. താജ് ഖാൻ അഷറഫ്, ബിജി റ്റി. ആർ, ജിജിൻ ജോയി എന്നിവർ പങ്കെടുത്തു.